

l-accent

Pubblikazzjoni tad-Dipartiment tal-Malti tal-Kummissjoni Ewropea ♦ Numru 16 ♦ Awwissu 2017

L-EDITORJAL

F'din il-ħarġa jtkompla l-proġett li fuqu qed jaħdem bla heda Antoine Cassar, jiġifieri l-mappa tad-dinja bil-Malti. F'edizzjonijiet preċedenti Cassar diġà għamel il-mappa tal-Afrika u tal-Amerka t'Isfel u issa qed jissokta b'dik tal-gżejjer tal-Karibew. Hawnhekk qed ngħaddulkom l-ewwel parti ta' artiklu li se jkompli fil-ħarġa li jmiss.



Se taqraw ukoll artiklu ieħor tar-riċerkatriċi Leanne Ellul, li bħalma għamlet fil-ħarġa 12, titkellem dwar in-nomi verbali, din id-darba dawk bil-forma 1v23ān. Kliem bħal serħan u telfien, kif inhu differenti minn serħ u telf? L-ewwel taqsima tinkludi wkoll artikolett dwar l-istat kostrutt u ieħor dwar espressjonijiet li jinkludu l-partijiet tal-ġisem.

Minbarra l-artiklu dwar it-toponomija, fit-tieni taqsima nsibu artiklu legali b'titlu fit kurjuż: 'Id-Dritt qatt ma jista' jkun mgħawweġ'. Fih Dr Alan Xuereb jistharreġ id-distinzjoni bejn dak li nifhmu bi "dritt" u b'"liġi". Imbagħad Juan Debono jikteb dwar it-terminologija tal-anatomija u l-produzzjoni tat-tjur.

It-tielet taqsima tagħti omagġ lil Agius de Soldanis li dan l-aħħar kien fl-aħbarijiet kulturali minhabba l-pubblikazzjoni tax-xogħol monumentali tiegħu, id-*Damma*. Ivan Said ipogġi lenti fuq il-merti ta' de Soldanis anki bħala traduttur. Paul Zahra jagħtina artiklu interessanti dwar il-kliem Inġliż li qed jidhol anke fil-Franċiż. U f'dan l-isforz tagħna li nfakkru li l-Malti jevolvi bħalma jevolvu l-ilsna l-oħra, qed nipprezentaw artiklu ieħor dwar l-aġġornament ortografiku fil-lingwi. Din id-darba Cheryl Caruana tistharreġ l-implikazzjonijiet tal-aġġornament tal-ortografija Portugiża.

Is-suppliment terminoloġiku din id-darba hu dwar l-aqwa tekniki disponibbli. Ħajr lit-terminologi tad-Dipartiment tad-DĠT tal-kontribut fiss tagħhom.

Nittama li ssibu din l-edizzjoni interessanti. Ibagħtulna l-kummenti u s-suggerimenti tagħkom.

Alan Delia *f'isem Il-Bord Editorjali*

IL-WERREJ

BIR-REQQA

Il-lingwa miktuba u mifhaddta

Mill-waqfien għad-dawrien: Ħarsa lejn in-nomi verbali bil-forma 1v23ān	3
Meta l-Istat Kostrutt jinħall u l-kliem jagħqad...	10
Wieħed <i>jimpenja ruħu</i> . U ħafna x'jagħmlu?	11
Niktbu "Ħa gost jara l-veduta" jew "Ħa gost jara 'l-veduta"?	13

KELMA B'KELMA

It-terminoloġija

Lejn mappa tad-dinja bil-Malti 4 – Il-gzejjer tal-Karibew (l-1 ^{el} parti)	15
Id-Dritt qatt ma jista' jkun mgħawweġ – Ligi u konswetudni, drawwa u użu	24
L-anatomija u l-produzzjoni tat-tjur	28

MILL-GĦATBA 'L BARRA

Aspetti oħra

L-aġġornament ortografiku fil-lingwi: kapriċċ?	32
Analoġija bejn kliem Franciż u kliem Malti missellef mill-Ingliż	41
Il-Kanonku Ġann Piet Franġisk Agius de Soldanis, lessikografu u traduttur	46



Ma' din l-edizzjoni –

Suppliment terminoloġiku:
Produzzjoni sostenibbli permezz tal-aqwa tekniki disponibbli

Mappa fizika: Il-Karibew

It-tim ta' l-aċċent

Koedituri: Louise Vella, Alan Delia
Distribuzzjoni: Maryann Agius
Impaġnar u disinn: Alan Delia
Impaġnar (suppliment terminoloġiku): Maryann Agius
Qari tal-provi: Marija Agius, Loredana Theuma, Claire Bonello
Editur tal-istil: Mark Amaira
Segretarju Eżekuttiv: Ivan Said
Relazzjonijiet Pubbliċi: David Schembri



BIR-REQQA

Il-lingwa miktuba u mithaddta

Mill-waqfien għad-dawrien: Harsa lejn in-nomi verbali bil-forma 1v23ān

Leanne Ellul

Fil-ħarġa numru 12 ta' din l-istess rivista¹ ktibt dwar in-nomi verbali (NV) b'mod ġenerali. Din id-darba, nindirizza n-NV bil-forma 1v23ān (bħal *serħan*). In-NV għandhom rabtiet mal-verb, mhux biss minħabba għerq komuni, iżda wkoll minħabba tifsiriet simili, ngħidu aħna *seraq* – *serq*, *naddaf* – *tindif*, *ħarbat* – *ħarbit*, *ipparkja* – *parking*. Dawk li għandhom il-forma 1v23ān jipprezentawlna tifsiriet simili għal NV bl-istess għerq u li xi drabi jgħolqu lna diffikultà dwar liema forma l-aħjar nużaw, ngħidu aħna *telf* u *telfien*. Harsa lejn dawn in-NV mill-qrib tgħinna nagħrfu aħjar it-tipi differenti tagħhom u kif jingħarfu min-NV b'forom oħrajn.

Bidjien: nibdew b'dak li jgħidulna l-grammatici

Mhumiex wisq il-grammatici li jikkumentaw b'mod speċifiku fuq dawn in-NV.

Cremona jagħmel referenza għall-element ta' tifsir astratt li jgħorru magħhom in-NV meta jirreferi għal dawk bis-suffissi -ān jew -ien wara l-aħħar konsonanti (Tagħlim, 142). Dawn

jgħid li għandhom tifsir partikolari, fosthom ta' ċaqliq u heffa fil-mixi. Hawn tajjeb ninnutaw li Cremona jagħti varjetà ta' tifsiriet u eżempji li ma juru ebda omoġenità. Fost l-eżempji jagħti *ħarsien*, *waqfien*, *dewmien*.

Cachia wkoll jirreferi għal numru żgħir ta' nomi astratti li jitnisslu biż-żieda tas-suffissi -ān/-ien (Grammatika, 66). Dawn in-NV, u dawk li jispiċċaw -ija, isejjilhom inqas komuni. Jgħid li dawn huma ftit wisq u m'hemmx xebh bejniethom. Għalhekk isemmi biss l-ewlenin, bħal *tigrija* u *dewmien*.

Firdien: nifirdu bejn forma u suffiss

Qabelxejn, Cremona u Cachia jużaw il-kelma “suffiss” biex jirreferu għal NV li jispiċċaw ān jew ien. Hawn tajjeb nagħmlu distinzjoni bejn NV li joqogħdu għal forma partikolari u NV li jieħdu suffiss. Fil-każ ta' NV bħal *dawrien*, *sajran*, u *għajxien*, għandna forma u mhux suffiss, anke jekk, bħall-Għarbi (Watson, 157), fil-Malti nsibu kliem ieħor li jieħu s-suffiss -ān/-ien.

Fost dan il-kliem li jintemm b'-ān/-ien u li jaqa' taħt partijiet oħra tad-diskors insibu:

plurali	<i>qisien</i> , <i>sqaqien</i> , <i>sidien</i>
aġġettivi	<i>fiddien</i>
nomi oħrajn	<i>dagħbien</i>

Għaldaqstant, kelma li tispiċċa -ān/-ien mhux bilfors hija NV, u biex nagħrfu jekk hix NV

¹ http://ec.europa.eu/translation/maltese/magazine/documents/issue_12_mt.pdf.

jew le jeħtieġ li nħarsu lejn it-tifsir u l-pożizzjoni sintattika fil-kuntest ta' kliem iehor. Dawn is-sentenzi huma meħuda mill-Korpus MLRS.²

1. Il-wieċ fiddien u leqqien mhux se jkompli ...

n aġġ. aġġ.

2. Fi żmien meta l-letteratura Maltija għaddejjja minn

qawmien ġdid ...

nv aġġ.

Biex ikollna indikazzjoni ta' x'parti tad-diskors hi l-kelma kkonċernata, inkunu rridu (i) naħsbu kif inhi ffurmata l-kelma u (ii) naraw jekk il-kelma hix nom (fost l-oħrajn għax tieħu artiklu, iżda mhux biss), minn fejn ġejja u jekk għandhiex rabtiet mal-verb.

Nghidu aħna *sqaqien* hi magħmula mis-singular *sqaq* u miż-żieda tas-suffiss li jiffirma l-plural -ien. Il-kelma *fejqsan*, min-naħa l-oħra, tinbena fuq gherq li hu komuni għal dak tal-verb *fieq*.

Sajdien: nistadu għal dawn in-nomi verbali

F'din it-tabella nippreżenta lista tan-NV bil-forma 1v23ān (u l-varjanti morfologiċi tagħha) li jieħdu gheruq mohfija u shaħ regolari. Nippreżenta wkoll lista tan-NV b'forom ewlenija oħra u l-okkorrenzi tan-NV skont il-Korpus MLRS.

Dan huwa l-korp tal-kliem li jinteressana għall-analizi tagħna.

Tip ta' gherq	In-NV bil-forma 1v23ān	Varjanti morfologiċi ta' 1v23ān mogħtija minn Aquilina	Forom mill-istess gherq	Għadd ta' okkorrenzi fil-Korpus tal-MLRS	Mhux fil-Korpus tal-MLRS
dghajjef mohfi	fawran/fawrien			fawran (226) fawrien (6)	
dghajjef mohfi	ġejbien				ġejbien
dghajjef mohfi	għejbien	għajb/għejb/ għawb		għejbien (42) għajbien (69) għajb (1368) għejb (2)	għawb
dghajjef mohfi	għajxien/għejxien	għaxien/ għixien		għajxien (3122) għejxien (205) għixien (2866) għaxien (4)	
dghajjef mohfi	mawrien/mawran				mawrien/mawran
dghajjef mohfi	qejsien/qajsien	qajs			qejsien/qajsien qajs
dghajjef mohfi	qawmien/qajmien	qajm/qawm		qawmien (1208)	qajmien qajm qawm

² Dan l-artiklu huwa msejjes fuq parti mit-tezi tiegħi 'In-Nomi Verbali bil-Malti'. L-eżempji inkluzi hawnhekk ġew imfittxija qabel ma harġet il-v3.0 tal-Korpus MLRS u għalhekk nippreżenta eżempji mill-Korpus MLRS v2.0 Beta.

Tip ta' gherq	In-NV bil-forma 1v23ān	Varjanti morfologiċi ta' 1v23ān mogħtija minn Aquilina	Forom mill-istess gherq	Għadd ta' okkorrenzi fil-Korpus tal-MLRS	Mhux fil-Korpus tal-MLRS
dghajjef mohfi	rewmien				rewmien
dghajjef mohfi	sajdien		sajd	sajd (11,153)	sajdien
dghajjef mohfi	sejħan	sejh/sjieħ		sejħan (1) sejh (2)	sjieħ
dghajjef mohfi	sajran			sajran (96)	
dghajjef mohfi	sawmien	sawm/sjiem/sjem		sawm (174)	sawmien sjiem/sjem
dghajjef mohfi	sewqan/sawqan			sewqan (3332)	sawqan
dghajjef mohfi	sawran				sawran
dghajjef mohfi	tajran			tajran (6)	
dghajjef mohfi	xewlien	xili		xili (3)	xewlien
dghajjef mohfi	zejdien				zejdien
dghajjef mohfi	zawran/zajran				zawran/zajran
shih	telfien		telf	telfien (867) telf (7784)	
shih	telqien		tluq/talq/telq/tliq/ tluq	telqien (2) tluq (1752)	talq/telq/tliq
shih	firdien	frid		frid (4)	firdien
shih	ferqien/ferqan		friq		ferqien/ferqan friq
shih	ghadrien/ghodrien	ghadar	ghadir/ tagħdir/ mogħdrija/ ghodrija	mogħdrija (37)	ghadrien/ghodrien ghadar ghadir (41 – bhala parti minn toponi- mu)/tagħdir ghodrija
shih	ghalbien	ghalb			ghalbien ghalb
shih	gharfien		gherf	gharfien (4,928) gherf (1,740)	
shih trux	zeġġien	zeġġ			zeġġien zeġġ
shih trux	gezzien		gezz		gezzien gezz
shih trux	fegġien				fegġien
dghajjef nieqes	bidjien		bidu/bedu/bidi	bidu (29,446) bedu (1)	bidjien bidi

Tip ta' gherq	In-NV bil-forma 1v23ān	Varjanti morfologiċi ta' 1v23ān mogħtija minn Aquilina	Forom mill-istess gherq	Għadd ta' okkorrenzi fil-Korpus tal-MLRS	Mhux fil-Korpus tal-MLRS
shih	gharqien	gheriq		gharqien (2)	gheriq
shih	tagħbien				tagħbien
shih	ħelsien		ħlis	ħelsien (3,892)	ħlis
shih	ħaqrien/ħoqrien	ħqir/ħaqar			ħaqrien/ħoqrien ħqir/ħaqar (bħala verb)
shih	ħarsien		ħars tharis	ħarsien (7,606) ħars (129) tharis (873)	
shih	kefrien	kfir			kefrien kfir
shih	qorbien	qorob/qrib			qorbien qorob (bħala verb)/qrib (bħala particella)
shih	rifsien	rifs			rifsien rifs
shih	rikbien	rkib/rkub		rkib (7)	rikbien rkub
shih	resqien		rsiq/rsieq		resqien rsiq/rsieq
shih	sebhien		sebħ	sebħ (373)	sebhien
shih	sirgien		sriġ		sirgien sriġ
shih	serhan		serħ sriħ	serħan (1,656) serħ (52 – l-aktar fit-toponimu)	sriħ
shih	turfien/tarfien		tarf	tarf (3,312)	turfien/tarfien
shih	tarxien/turxien	truxija		truxija (6)	tarxien (5,359 – bħala toponimu) turxien
shih	xirfien		xrif		xirfien xrif
shih	xerqien	xerq			xerqien xerq
shih	silbies/sulbien/ solbien				silbies/sulbien/ solbien
dghajjef assimilattiv	waqfien	uqif/wqif		waqfien (2,370)	uqif/wqif

Mawrien: inżuru n-nomi verbali mill-ġdid Il-lat formali

Għall-kuntrarju ta' numru kbir ta' forom verbali, il-forma verbali 1v23ān m'għandhiex i fl-aħhar sillaba iżda ā jew ie. Din li l-a twila /ā/ u l-ie /ie/ jintużaw flok xulxin tiġri ta' spiss fil-Malti, ngħidu aħna fil-plural *tuffihat/tuffihiet*. Madankollu, fil-maġġoranza tal-każi ta' NV bil-forma 1v23ān m'hemmx varjazzjoni hielsa, iżda distribuzzjoni kumplimentarja, għax jekk NV ikollu l-vokali ā (*serħan*) ma jhux ie (**serħien*), u bil-kontra (*ħarsien*, **ħarsan*). Dan għajr għal xi ftit eżempji (*fejgien* (Korpus MLRS, 1)/*fejgan* (Korpus MLRS, 1194)) fejn forma minnhom xorta tkun predominanti.

Il-forma 1v23ān takkomoda primarjament NV regolari sħaħ u dgħajfin moħfija, ħlief għal wieħed assimilattiv, wieħed nieqes, u tlieta sħaħ torox. Fost l-oħrajn, varjanti tagħha li jakkomodaw dawn l-għerūq huma 1v23 (*rkib*), 1v2v3 (*għeriq*), 12v3 (*qrib*), u 1v2v (*xili*).

F'ċerti każi, in-NV bil-forma 1v23ān ikun aktar frekwenti mill-varjanti tiegħu, ngħidu aħna *għajxien*, iżda nsibu każi fejn NV bħal *bidu* hu ferm aktar komuni minn

bedu u *bidi* bl-istess forma, u anke minn *bid-jien*. Għaldaqstant, ma jidherx li hemm regola li tagħzel forma minn oħra; jekk insibux l-aktar okkorrenzi ta' NV tal-istess għerūq bil-forma 1v23ān jew bil-forom varjanti tidher li hi xi haġa arbitrarja.

Il-fatt li jkollna NV b'forma waħda mhux bilfors ifisser li jkun jintuża, ngħidu aħna *rawmien*. Xi drabi dan jiġri wkoll meta jkollna NV bħal *xrif* u *xirfien*. Il-fatt li dawn in-NV ma nsibux okkorrenzi tagħhom ma jiddependix mill-forma, daqskemm mill-użu jew mit-tifsir.

Alexander Borg jikkummenta li NV bħal *fejgan* jokkorru ma' għerūq dgħajfa għalkemm

PAGNA PRINCIPALI • DWARNA • KIF TUŻA D-DIZZJUNARJU • GREJUN • IKKUNTATTJANA • MALTA

DI

Dizzjunarju tal-Malti

Riżorsa li qed tiġi żviluppata kontinwament

Fitex bil-Malti

TRITTIJA AVVANZATA

Anton Buttigieg
1912 - 1983
Anton Buttigieg kien poeta li serva wkoll fir-qsam politiki Malti għal diversi snin, u nhar President ta' Malta fl-1976.

Projettażżjoni: meq

UNIVERSITY OF MALTA
L-Università ta' Malta

Il-Kunsill Nazzjonali tal-Iżen Malti

Projettażżjoni: Vodafone Malta Foundation

infusion

Copyright 2015 Malta Communications Authority | TERMS OF USE | PRIVACY POLICY | SITE MAP

Webbjażżjoni: fusion

NV bħal *telqien* juru li dan il-mudell mhux esklużiv għad-dgħajfa (254; ara wkoll Tagħrif, 67). Fil-fatt, din il-forma takkomoda għadd ta' NV sħaħ regolari u sħaħ torox ukoll.

Mill-evidenza li għandna jidher li fejn hemm NV varjanti, forma waħda tkun tintuża aktar mill-oħrajn, kif jixhed ukoll il-Korpus MLRS. Dan jiġri kemm fil-każ tad-dgħajfin (ngħidu aħna *dewmien* tintuża ferm aktar mill-varjant fonoloġiku *dawmien* u mill-varjant morfoloġiku *dewm*) u anke fil-każ tas-sħaħ regolari: *sebħ* tintuża ferm iżjed minn *sebħien*. Fil-każ tad-dgħajfin insibu wkoll għadd ta' NV li ma jintużaw fl-ebda forma tagħhom bħal *rawmien*, *ħaqrien/ħoqrien/ħqir/ħaqar*, u *qejsien/qajsien/qajs*.

Il-lat semantiku

Biex johroġ aħjar dan it-tifsir, nikkompara n-NV bil-forma 1v23ān (*serħan*) man-NV bil-forma 1v23 (*serħ*) jew 12v3 (*sriħ*).

In-NV bil-forom 1v23 jew 12v3 ma johlqulniex diffikultà meta jkunu varjanti morfoloġiċi ta' 1v23ān bħal *dewmien/dawmien/dewm*. Il-kompetizzjoni bejn il-forom tinholq meta n-NV bil-forom 1v23 jew 12v3 ikunu forom oħrajn bl-istess għerq tal-forma. Dawn in-NV jidher li ma jgħixux f'varjazzjoni ħielsa ma' xulxin għaliex għandhom differenzi semantiċi sottili. Billi nikkompara l-forom flimkien toħroġ aħjar it-tifsira tagħhom.

Dawn li ġejjin huma xi ftit minn dawn il-pari li johlqu diffikultà fl-interpretazzjoni b'definizzjoni mid-Dizzjunarju Malti-Ingliz ta' Aquilina u l-kollokazzjonijiet mill-Korpus MLRS.

ħarsien

Mid-Dizzjunarju: protection, preservation
Mill-Korpus MLRS: ambjent, soċjali, drittijiet

ħars

Mid-Dizzjunarju: looking, watching
Mill-Korpus MLRS: ikrah, tiġbed, lejn

serħan

Mid-Dizzjunarju: repose, rest
Mill-Korpus MLRS: moħħ, ras, libertà

serħ

Mid-Dizzjunarju: rest
Mill-Korpus MLRS: bla, –, –

sriħ

Mid-Dizzjunarju: resting
Mill-Korpus MLRS: –

għarfien

Mid-Dizzjunarju: recognition, acknowledgement
Mill-Korpus MLRS: nuqqas, ufficjali, trejdunjonistiku

għerf

Mid-Dizzjunarju: wisdom, knowledge
Mill-Korpus MLRS: għaqal, mimli, Alla

telfien

Mid-Dizzjunarju: moral loss
Mill-Korpus MLRS: impjieggi/impjieg, ħajjiet, sensi

telf

Mid-Dizzjunarju: loss, losing
Mill-Korpus MLRS: qligħ, impjieggi, finanzjarju

Kif jidher minn din l-analiżi ċkejna, in-NV li jieħdu l-forma 1v23ān u n-NV b'forom oħra bl-istess għerq, għandhom tifsiriet differenti. Għalhekk, nikkonkludi li:

- kull forma hi riżervata għal tifsir partikolari kif indikat fid-Dizzjunarju
- ħafna drabi kull forma tintuża bit-tifsira speċifika tagħha kif indikat mill-kollokazzjonijiet
- bejn NV marbuta mal-ewwel forma u NV marbuta mat-tieni forma hemm bidla fit-tifsira; ngħidu aħna *dewbien* jew *sajran* jirreferu għal dak li jgarrab is-sugġett, fil-waqt li *tidwib* jew *tisjir* jirreferu għall-azzjoni li s-sugġett jagħmel lill-oġġett in-NV bil-forma 1v23ān tan-NV iwarjaw min-NV l-oħrajn; mhumiex sinonimi għax jipprezentaw NV ieħor b'tifsir aktar speċifiku u speċjalizzat/tekniku.

The screenshot shows a mobile application interface for the Maltese Dictionary (MLRS). At the top, there is a hamburger menu icon. Below it, the word 'żriġħ' is displayed in red, followed by its part of speech 'noun' and the phonetic transcription 'ż-r-gh'. Below this, the word 'sowing' is listed. A horizontal line separates this entry from the next one, 'tiżriġħ', which is also in red. Its part of speech is 'noun', its phonetic transcription is 'ż-r-gh', and its meaning is 'sowing of seeds'. At the bottom of the screenshot, the URL 'Mid-dizzjunarju tal-MLRS: maltesedictionary.org.mt' is visible.

Tarfien: kummenti tal-aħhar

Minkejja li n-NV bil-forma 1v23ān mhumiex wisq joffrulna sfida sabiex nidentifikawhom u

nanalizzawhom mil-lat semantiku. Fl-istess waqt iservu ta' kampjun; permezz tagħhom nifhmu aħjar ċerti kumplessitajiet tan-NV u l-varjetà wiesgħa ta' tifsir li għandhom. Juruna wkoll kemm il-Malti, bħal kull lingwa oħra, għandu kliem li jgħorr piż differenti, u li kelma minn oħra tagħmel differenza. Mhux lakemm nużaw *tisjir* flok *sajran*. Kull forma, kull kelma, iġġorr magħha tifsiriet sottili diversi li jappellaw għas-sensittività tagħna bħala kelliema, filwaqt li jagħnu l-lingwa.

Leanne Ellul hija riċerkatriċi tal-lingwistika fl-Università ta' Malta

Biblijografija

- Aquilina, Joseph. *Maltese-English Dictionary*. Malta: Midsea, 1987.
- Aquilina, Joseph. *The Structure of Maltese*. Malta: Royal University of Malta, 1959.
- Borg, Alexander. "A Historical and Comparative Phonology and Morphology of Maltese." Tezi tal-PhD, the Hebrew University of Jerusalem, 1978.
- Cachia, Lawrenz. *Grammatika Ġdida tal-Malti*. Malta: Bla dettalji, 1994.
- Cremona, Anthony. *Tagħlim fuq il-Kitba Maltija II*. It-3rd ed. Malta: Pubblikatur mhux magħruf, 1944.
- Ellul, Leanne. "In-Nomi Verbali fil-Malti." Tezi tal-MA, l-Università ta' Malta, 2016.
- MLRS. V2.0 Beta. "L-Istitut tal-Lingwistika, u d-Dipartiment tas-Sistemi tal-Kompjuter Intelligenti," it-12 ta' Frar 2013.
- Watson, Janet C. E. *The Phonology and Morphology of Arabic*. Oxford: Oxford UP, 2002.

Ħajr lil Louise Vella u Mark A. Vella li nebbħuni dwar dawn in-nomi verbali, tawni diversi eżempji u ddiskutewhom miegħi, u lil Dr Michael Spagnol u Prof. Manwel Mifsud li kienu superviżuri tat-teżi.

Iż-żewġ spjegi li ġejjin qed jiġu ppubblikati hawnhekk wara kollaborazzjoni mal-Għaqda tal-Qarrejja tal-Provi tal-Malti. Il-membri ta' din l-Għaqda huma individwi li jaħdmu f'oqsma differenti – edukaturi, ġurnalisti, edituri, nutara, kittieba, studenti, uffiċjali pubbliċi, u l-bqija – u kollha attendew il-kors tal-qari tal-provi bil-Malti li jingħata l-Università. Ħajr lis-Sur Karl Scicluna, il-President tal-GHQPM tal-ghajjnuna li tana u lill-Prof. Manwel Mifsud li reġa' tana permess nippubblikaw kitbiet minn tiegħu .



Meta l-Istat Kostrutt jinħall u l-kliem jagħqad...

Fil-binja sintattika li nsejnhulha l-Istat Kostrutt, l-ewwel nom huwa awtomatikament definit, u allura ma jiħux l-artiklu definit:

tmiem il-ġimgha	fi tmiem il-ġimgha
ras il-kelb	ma' ras il-kelb
id Luċija	minn id Luċija

Imma dan jibqa' jgħodd sakemm il-kelmtejn involuti nibqgħu nifmuhom bħala binja sintattika. Fil-fatt hemm każi li fihom il-kelmtejn tant intrabtu ma' xulxin li f'moħħ il-kelliem għodhom jitqiesu bħala nom wieħed, nom indefinit, u allura jerggħu jidhlu fil-kategorija tan-nomi normali. F'xi każi qodma tant intilfet l-idea ta' Stat Kostrutt li l-kelmtejn saru kelma morfologika waħda u jieħdu plural wieħed flimkien, barra li ortografikament ġieli jinkitbu kelma waħda wkoll.

- ♦ **bniedem** (< ***bin Adam**), pl. **bnedmin** (mhux **ulied Adam**); **il-bniedem**

- ♦ **qawsalla** (<***qaws Alla**), pl. **qawsalel, qawsalli** (mhux **qwas Alla**); **il-qawsalla**

Mela, biex ngħidu hekk, **il-qawsalla** (bl-artiklu) diġà hija “ksur” tar-regola tal-Istat Kostrutt.

Hemm każi oħra li għadhom ma waslux sa hemm, għaliex għadhom jinkitbu separati, imma xorta jieħdu plural **flimkien** u jitqiesu unita waħda indefinita, u allura jieħdu l-artiklu.

- ♦ **hmar il-lejl** “nightmare”, pl. **hmar il-lejljiet** jew **hmarillejljiet?** (mhux **hmir il-lejl**); **il-hmar il-lejl**

Terġa', hemm każi oħra li fl-integrazzjoni għadhom pass wara dawn, għax jinkitbu separati, jieħdu plural separatament, imma xorta jieħdu l-artiklu.

- ♦ **kelb il-baħar** “shark”, pl. **klied il-baħar**; **il-kelb il-baħar**

Mela nistgħu ngħidu li għandna kontinwu bejn Stat Kostrutt kanoniku minn naħa u eks-Stat Kostrutt li sar għalkollox nom wieħed min-

naħa l-oħra. Bejn dawn iż-żewġ poli hemm bosta gradi differenti ta' integrazzjoni, li minnhom jien hawn indikajt tnejn biss.

Tajjeb ukoll li niftakru li anke l-Istat Kostrutt li għadu sħiħ ġieli jigi "mġiegħel" jaċċetta l-artiklu meta jkun involut f'binja sintattika ikbar li normalment titlob nom definit, speċi ta' forza maġġuri. Hekk jigi, ngħidu aħna, fejn tidhol frazi aġġettivali li timplika distinzjoni. Kazi bħal dawn forsi jinħarbu mill-kittieba konxji ħafna mill-istruttura lingwistika, imma

jintużaw regolarment mill-biċċa l-kbira ta' min jittellem u jikteb bil-Malti.

Eżempju:

ras il-kelb	ir- <u>ras</u> il-kelb li pingejna lbieraħ (tintuża wkoll: ir-ras ta' kelb...)
tmiem il-ġimgħa	it- <u>tmiem</u> il- <u>ġimgħa</u> li konna ilna nistennew
bieb il-belt	il- <u>bieb</u> il- <u>belt</u> li għadna kif għaddejna minnu

Wieħed jimpenja ruħu.

U ħafna x'jaġħmlu?

Fis-sintassi tal-Malti, kull meta jkollok għadd ta' persuni li jaġħmlu l-istess azzjoni b'xi parti tal-ġisem li minnha għandna waħda, jintuża s-singular. Hekk, ngħidu aħna:

- ♦ *Serrħu **raskom** (mhux **rjuskom**) u morru bis-sliema.*
- ♦ *Bdejna nsoddu **mneħirna** minħabba l-intiena.*
- ♦ *U daqstant ieħor: **ħaddmu moħħ-kom** (*imħuħkom*), **aġħqu ħalqkom** (*ħluqkom*), **iftħu qalbkom** (*qlubkom*), **semmgħu leħenkom** u **missu daharkom**.*

Jekk toqgħod tanalizzaha "logikament" (ħaġa li m'għandek tagħmilha qatt fis-sintassi ta' lingwa), din il-binja tista' tidher illogika u bla sens. Mela huma flimkien għandhom ras waħda? Mela aħna lkoll għandna mneħer wieħed bejnietna?

M'għandniex xi ngħidu, semmiegħ li jaf bil-Malti ma jkollux din ir-reazzjoni. Jifhem mill-ewwel li fosthom ilkoll, kull wieħed/waħda baxxa/iet rasu/ha, u li minna kull wieħed/waħda sadd/et imnieħru/imneħirha. Jew, kif iqassruha tajjeb it-Taljani, *ciascuno il suo*.

Din tidher li hi r-raġuni għaliex xi nomi (bħal **imnieħer**, **dahar**) fil-Malti m'għandhomx plural kurrenti: dan qatt ma kellna bżonnu, għax mal-plural xorta waħda nużaw is-singular. U dan jidher aħjar mill-fatt li anke n-nomi li għandhom kemm is-singular u kemm il-plural (bħal **ras/rjus**, **ħalq/ħluq**) xorta waħda jużaw is-singular meta jkunu involuti ħafna persuni.

Bħal kull ħaġa madwarna, din ir-regola sintattika Maltija mhix meħlusa mill-influwenzi u mill-bidla. Xi lingwi li qegħdin magħna l-ħin kollu, bħall-Ingliż, ma jaġħmlux bħalna: f'kazi bħal dawn jużaw il-plural: *they raised their heads*. U l-Maltin jiddakkru

malajr, u r-regola rigida ma tibqax daqstant rigida, tirtab u tibda ċċedi. Għalhekk illum ġieli tisma' *refgħu rjushom, fethu qlubhom*. U mhux l-ewwel darba li jgħidulek li l-Malti fqir għax m'għandux il-plural ta' *mnieher* bhall-Ingliż.

M'għandniex xi ngħidu, jekk ikollna sitwazzjoni rari fejn irridu bilfors nirreferu għal hafna, il-lingwa soluzzjoni ssib, billi tohloq plural b'elementi magħrufa, ngħidu ahna bil-plural predominanti *-ijiet*: **mnehrijiet*.

Żewġ kelmiet ta' użu komuni li aktarx garrbu din l-influwenza huma *nifs* (bil-plural *nfus*) u *ruh* (bil-plural *rwieħ*). Nisthajjel li xi darba konna ngħidu: *minnhom innifishom* u *jimpenjaw ruhhom*. Imma llum il-forom bil-plural qed jinstemgħu hafna wkoll: *minnhom infushom* u *jimpenjaw irwieħhom*. Issa forsi hemm min, bħali, għadha ddoqqlu ahjar tas-singular. Imma jiena u int m'ahniex il-poplu Malti, u (min jaf?) jista' jkun li hemm barra hemm iktar nies li qed jgħidu *impenjaw irwieħhom* milli *impenjaw ruhhom*. U, għidli int, l-arloġġ min qatt dawru lura?

Ir-rapport dwar il-kitba tal-kliem mill-Ingliż

Ir-rapport *Lejn id-Deċiżjonijiet 2'*, li tlesta mill-kumitat mahtur apposta mill-Kunsill Nazzjonali tal-Ilsien Malti biex jistudja l-kitba tal-kliem mill-Ingliż fil-Malti, issa ttella' fis-sit tal-Kunsill. L-għan ewlieni tar-rapport hu li joffri linji gwida fuq kif għandu jinkiteb il-kliem li l-Malti jissellef mill-Ingliż. Ir-regola attwali dwar il-kitba ta' dan il-kliem tmur lura għall-1984 u għalhekk ilu jinhass il-bżonn li tkun aġġornata.



Ir-rapport thejja wara żewġ seminars pubbliċi ta' konsultazzjoni b'attenanzi numerużi, u numru kbir ta' laqgħat li organizza l-Kunsill tal-Malti u li matulhom, fl-ahhar snin, il-kumitat imsemmi ltaqa' u ddiskuta ma' individwi interessati minn oqsma differenti ewlenin, bħall-edukazzjoni, it-traduzzjoni u l-qari tal-provi, il-pubblikazzjoni, u l-ġurnalizmu u x-xandir. Tagħrif iehor dwar dan issibu minn din il-kronoloġija: <http://kunsilltalmalti.gov.mt/file.aspx?f=282>.

Fl-ahhar laqgħat tiegħu, il-kumitat għarbel il-fehmiet kollha diskussi fit-tieni seminar pubbliku organizzat mill-Kunsill fit-18 ta' Ġunju 2016 u kkunsidra wkoll ir-reazzjonijiet kollha li ntbagħtu mill-pubbliku matul il-perjodu ta' konsultazzjoni li nfetaħ wara t-tieni seminar.

Ir-rapport issa hu aċċessibbli għall-pubbliku għax il-Kunsill tal-Malti jixtieq jagħti opportunità oħra lil kull min hu interessat, jew forsi ma setax jattendi għall-ahhar seminar, biex jekk għandu xi punt dwaru jgħaddihulu fl-indirizz kunsilltalmalti@gov.mt qabel ma r-rapport jgħaddi mill-ahhar passi formali biex isir uffċjali.

Sadattant, il-Kunsill qed jippjana numru ta' laqgħat ma' setturi speċjalizzati interessati biex jipprezentallhom u jispjegallhom il-ħsieb wara l-proposti li saru fir-rapport.

Il-Prof. Ray Fabri
Il-President tal-KNLM

Thomas Pace
Id-Direttur Eżekuttiv tal-KNLM

Niktbu “Ħa gost jara l-veduta” jew “Ħa gost jara 'l-veduta”?

Is-silta li ġejja hija meħuda mil-Linji Gwida Interni mfassla għat-tradutturi tad-Dipartiment tal-Malti tal-Kummissjoni Ewropea. Qed naqsmuha mal-qarrejja ta' *l-aċċent* f'każ li tista' tkun ta' għajjnuna għalihom ukoll.

Il-Linji Gwida Interni ssibhom hawn:

https://ec.europa.eu/info/files/maltese-resources-guidelines-translating-maltese_en

L-artiklu mal-ismijiet ta' Pubblikazzjonijiet, ta' Fondi, ta' Strategiji u l-bqija

L-isem shiħ jew fil-qosor?

B'mod ġenerali, skont il-Prof. Ray Fabri, “l-artiklu jingħaqad mal-prepożizzjoni u la jinkiteb kbir u lanqas bil-korsiv.” Dan fuq il-mudell tal-ismijiet tal-bliet u l-irhula Maltin, meta ħafna drabi l-artiklu jitwahhad mal-prepożizzjoni (“Mort sal-Ħamrun” u mhux “Mort sa l-Ħamrun”).

Izda, meta isem pubblikazzjoni jkun se jiġi kkwotat fil-forma shiħa tiegħu, b'konsistenza mat-Taqsima 2.3 tad-Deċizzjonijiet, l-artiklu la jitqassar u lanqas jitneħħa.

Meta l-isem ta' pubblikazzjoni niktubh shiħ, niktubh bil-korsiv, pereż. *Il-Ġurnal Uffiċjali tal-Unjoni Ewropea*. Madankollu, meta l-isem jitqassar (il-Ġurnal Uffiċjali) ma niktubhx bil-korsiv.

Niktbu: Tista' tirreferi għall-Ġurnal Uffiċjali.

Ara l-paġna 2 ta' dawn il-Linji Gwida.

Dan l-artiklu meħud mit-*Times of Malta*; l-ieħor minn *The Economist*.

Insiblek verżjoni PDF ta' *Il-Linji Gwida Interni*?

Irreferi għall-harġa rilevanti ta' *l-aċċent*.

Meta isem pubblikazzjoni jkun qasir minnu, ma nqassruh qatt biex nevitaw il-konfużjoni.

Niktbu dejjem: Il-mappa ta' Antoine Cassar ippubblikawha ma' *l-aċċent*. (mhux mal-aċċent)

Din l-aħbar niftakarni naqraha f'*Il-Ġens*. (mhux fil-Ġens)

Il-possibbiltà ta' riżenja kien semmieha *The Economist*. (mhux l-Economist)

Bl-artiklu jew mingħajru?

Bħalma isem il-Ġurnal Uffiċjali bilfors jieħu l-artiklu, daqstant ieħor iridu jieħdu l-artiklu ċerti ismijiet bħal, ngħidu aħna, l-ismijiet tal-Fondi u tal-Istrategiji. Għalkemm il-IATE jagħti l-isem shiħ tal-Ġurnal Uffiċjali bl-artiklu: *Il-Ġurnal Uffiċjali tal-Unjoni Ewropea*, l-ismijiet tal-Fondi u tal-Istrategiji ħafna drabi jagħtihom mingħajr l-artiklu. Għat-termini fil-IATE, it-terminologi huma marbutin isegwu l-linji gwida tal-IATE Handbook.

Pereżempju, regola minnhom titlobhom idahhlu termini fis-singular filwaqt li regola oħra teziġi li la għandhom jintużaw artikli u lanqas ittri kapitali hlief meta l-lingwa tkun titlob mod ieħor: “Do not use articles or capital letters, unless language rules dictate that you should.” Għaldaqstant meta niktbu bil-Malti, **l-ismijiet tal-Fondi, tal-Istrategiji, u l-bqija jridu jinkitbu bl-artiklu u kull prepożizzjoni tingħaqad miegħu.**

Eżempju:

Waqt il-konferenza, Karmenu Vella nieda l-Istrategija tal-UE għar-Reġjun Adrijatiku u Joniku. Il-finanzjament tal-UE jasal mill-Fond ta' Solidarjetà tal-Unjoni Ewropea.

Meta (inqas frekwenti) l-original ipoġġi isem l-istrategija fil-virgoletti, l-artiklu jrid jidhol ukoll bejn il-virgoletti għax hu parti mill-isem, u l-virgoletti jridu jkunu doppji. Jigifieri:

Waqt il-konferenza, Karmenu Vella nieda “L-Istrategija tal-UE għar-Reġjun Adrijatiku u Joniku”.

Xi eżempji ohrajn misluta mit-traduzzjonijiet:

Further, the ‘European Fund for Strategic Investments (ESFI)’ is planned to...

niktbu: **Barra minn hekk, hu ppjanat li “Il-Fond Ewropew għall-Investimenti Strateġiċi (FEIS)”...**

The Commission has launched the European innovation partnership (EIP) on water.

niktbu: **Il-Kummissjoni nediet Is-Shubija Ewropea għall-Innovazzjoni (I-EIP) dwar l-ilma.**

Nevitaw li nikkwotaw mill-IATE mingħajr ma nipproċessaw l-informazzjoni li nsibu fih.

Il-frazi nominali li tinkludi l-ghadd

Filwaqt li fil-frazi nominali nnifisha bosta numri Maltin jieħdu s-singular, fil-bqija tas-sentenza n-numru jiġi trattat bħala plural.

Minflok: Is-sena li għaddiet inbiegħet 500 karozza.

niktbu: Is-sena li għaddiet inbiegħu 500 karozza.

Bhalma jispjegaw il-Prof. Manwel Mifsud u l-Prof. Albert Borg, f'din il-kwistjoni tal-aġġettiv man-nom enumerat, li ma tantx giet mistharrġa fi lsienna, is-singular mitlub min-numri jghodd ukoll għall-bqija tal-elementi fil-frazi nominali.

Niktbu: 51 raġel twil

għax **twil** hi parti mill-istess frazi nominali, iżda mbagħad

niktbu: 51 raġel twil daħlu fil-kamra tagħhom

għax **daħlu** ma tinsabx fl-frazi nominali u **tagħhom** mhix parti mill-istess frazi nominali;

u niktbu: Tnax-il xahar iehor huma twal wisq għalija.

Nieħdu eżempju iehor: The 133 temporary posts were authorised in the establishment plan.

Il-Prof. Borg jispjegalna li l-frazi [**il-133 post temporanju**] hija entità shiħa u l-aġġettiv għandu jkun **temporanju**, fis-singular, biex jaqbel man-nom fis-singular fl-istess frazi nominali.

Għalkemm fil-frazi nominali tas-sugġett [**post temporanju**] jithaddem is-singular, il-bqija tas-sentenza jehtieg tkun fil-plural [**għew awtorizzati...**] biex taqbel mal-ghadd tal-frazi nominali tas-sugġett kollha kemm hi.

Mela niktbu: Il-133 post temporanju għew awtorizzati fil-pjan ta' stabbilment.

KELMA B'KELMA

It-terminoloġija

Lejn mappa tad-dinja bil-Malti 4 – Il-gzejjer tal-Karibew (l-1^{el} parti)


Antoine Cassar

Kif rajna fl-aħħar artiklu ta' din is-sensiela (*l-aċċent* il-ħarġa 13), it-Tapp tad-Darién, li jifred l-Istmu tal-Panama mill-Majjistral tal-Kolombja (u tal-Amerka t'Isfel), tant huwa folt jew appuntu 'misdud' bil-veġetazzjoni li l-famuża awtostrada *Panamericana* ma tazzardax tghaddi minnu. Mill-belt ta' Ushuaia, Tierra del Fuego sal-Bajja ta' Prudhoe, l-Alaska (jew bil-maqlub), il-*Panamericana* tibqa' għaddejja minn kull tip ta' pajsagġ, terren u klima, iżda f'din l-istrixxa ta' 87 kilometru, mhux talli t-triq tisparixxi fil-gungla, talli lanqas qatt giet imwittija. Biex nġhadu mill-Amerka t'Isfel għal dik imsejha Ċentrali (u meqjusa, anki jekk b'rizervi minn ċerti esperti tal-ġeoloġija, bhala l-parti meridjonali tal-kontinent tal-Amerka ta' Fuq), ikollna bilfors nġhadu minn fuq il-baħar. U għandna għazla: jew naqdfu f'it fil-Paċifiku, bit-tama li ma naħbtux ma' xi halla li tkun ilha tingema' f'nofs oċean (skont il-latitudni, l-Oċean Paċifiku iktar ismu mhux miegħu milli iva); jew inkella nsalpaw fuq il-Karibew, baħar iktar milqugh anki jekk spiss milqut mill-uragani, imħares sa ċertu punt minn ħnejja twila ta' gzejjer – anzi tnejn – magħrufa bhala **l-Antilli l-Kbar** u **l-Antilli ż-Żghar**.

Jaqblilna nagħzlu t-tieni itinerarju, ċjoè, naqsmu l-ilmijiet iktar kalmi tal-Golf tad-Darién, fil-kantuniera tal-Grigal tal-Baħar Karibew. Anzi, la qegħdin digà fuq il-baħar u mgħagġlin m'aħniex, nistgħu nieħdu rotta oħra. L-ewwel lejn il-Lvant, tul ix-xatt tal-Kolombja u l-Venezwela, fejn nġhadu minn hdejn l-hekk imsejha **Gzejjer ABC** (**Aruba**, **Curaçao** u **Bonaire**, kollha territorji Olandiżi), sa ma nilhqu **Trinidad** u seħbitha **Tobago**. Imbagħad nibdew 'telgħin' minn gżira għal gżira, targa targa u xi f'it ziguzajg, mal-Antilli ż-Żghar. Dawn, min-naħa tagħhom, huma maqsumin bejn il-**Gzejjer ta' Fuq ir-Rih** (*Windward Islands*), minn **Grenada** sa **Dominika**, u l-**Gzejjer ta' Taht ir-Rih** (*Leeward Islands*), mill-ħames gzejjer li jiffurmaw **Guadeloupe** sal-**Gzejjer Vergni**. L-Irjieħ Aliżej, li f'dawn il-latitudnijiet ġeneralment jonfhu mill-Grigal sal-Lbiċ, kienu jwasslu l-qlugh tal-bastimenti Ewropej (għejjin mill-Iberja, jew mill-Majjistral tal-Afrika bl-ilsiera) sal-Gzejjer ta' Taht ir-Rih, 'taht' proprju għax it-tbaħħir kien isir fl-istess direzzjoni tar-riħ; minn hemm, biex il-bastimenti salpaw lejn il-Gzejjer ta' Fuq ir-Rih, kellhom ibahħru kontra d-direzzjoni ġenerali tar-riħ, u f'dak is-sens '*fuqu*'.¹

¹ Minħabba rotot marittimi u interessi f'it differenti skont il-pajż tal-origini tan-navigaturi u kolonizzaturi, l-Ingliz, l-Ispanjol u l-Franciz ma jaqblux għalkollox fuq fejn tingibed il-linja bejn il-Gzejjer ta' Taht u dawk ta' Fuq ir-Rih. Iddeċidejt li nimxi fuq id-distinzjoni tal-Ingliz, kemm bhala l-lingwa pont ewlenija, u kemm għax it-Taljan jagħmel kategorizzazzjoni differenti: il-Gzejjer ABC u l-gzejriet tal-Venezwela jissejhu Isole Sottovento, filwaqt li l-Piccole Antille huma kollha Isole Sopravento, nofshom Settentrionali u nofshom Meridionali. Biex wasalt għat-termini bil-Malti, għenni iktar il-Germaniz: Inseln unter / über dem Winde.

F'tarf il-hnejja tal-Gzejjer ta' Taħt ir-Riħ, immewġu tul l-Antilli l-Kbar, iżda l-ewwel nistgħu nduru wkoll mat-Turks u l-Caicos, kif ukoll mal-Bahamas, dejjem jekk noqogħdu attenti li ma nintilfux fit-Trijanglu ta' Bermuda u ma nehlux fil-Baħar tas-Sargassi. Imbagħad nistgħu nsewgu l-kurvatura tal-Gzejriet tal-Florida, ngħaddu tul is-subgħajn ta' Kuba (la għandha forma ta' driegħ) sa nilhqu l-Kap San Antonio, u fl-aħħar naqsmu l-Fliegu tal-Yucatán, biex nittrakkaw fl-art kontinentali tal-Amerka Ċentrali qrib il-Kap Catoche, mhux 'il bogħod minn Cancún, fil-Lvant tal-Messiku.



Mappa tal-gzejjer Karibej bl-ilsien Taíno, mitkellem fl-Antilli l-Kbar u fil-Bahamas qabel il-wasla tal-Ewropej. Uhud mill-ismijiet baqgħu hajjin sal-lum fil-lingwi kolonjali li hađu post it-Taíno u ilsna antiki ohra tar-reġjun.

Sued-Badillo, Jalil (ed.), 2003. *General History of the Caribbean, vol. 1: Autochthonous Societies* (Paris: UNESCO Publishing), plate 8.

Lingwi li jidhlu f'lingwi

Dawn il-ftit ismijiet kollettivi u speċifiċi jiġbru, fil-qosor ħafna, is-7,000 gżira u fuqhom li hemm fil-Baħar Karibew. Bhas-soltu f'dan il-proġett, fost it-toponimi msemmija hemm uħud tradotti kuncettwalment, oħrajn trażlitterati (tip ieħor ta' traduzzjoni), oħrajn li baqgħu kif jinkitbu bl-Ingliż, u kombinazzjonijiet tat-tliet għażliet. Madankollu, filwaqt li fil-kapitli ta' qabel stajt niffoka fuq it-toponomija *fizika* tal-Afrika u tal-Amerka t'Isfel mingħajr ma dħalt wisq f'dik *politika*, fejn jidhlu l-ismijiet tal-gzejjer, it-toponomija *fizika* u dik *politika* jiltaqgħu bilfors – bi ftit eċċezzjonijiet li se naraw iktar 'il quddiem – għas-sempliċi raġuni illi l-isem ta' gżira jaqbel mal-isem tat-territorju, mogħti ta' sikwit (jew fil-Karibew, tista' tgħid kważi dejjem) minn lingwi li kienu jew għadhom kolonjali.

Il-koinċidenza bejn iż-żewġ tipi ta' toponomija taf tidher barka li tissemplifika x-xogħol toponomastiku, iżda fil-fatt tikkomplikah, u mhux ftit. L-ewwel nett, l-Ingliż mhux dejjem ikun il-lingwa pont – dawk il-gzejjer li ilhom ċertu żmien bl-istatus ta' stat nazzjon digà għandhom ismijiet bil-Malti, li jistgħu jkunu xi ftit jew wisq standardizzati, generalment abbażi tat-Taljan. Hemm mumentu fejn il-forom bit-Taljan u bl-Ingliż jikkompetu, proprju fejn jiltaqgħu d-dinja Latina u dik Anglosassona – eżempju minnhom, li ħaqqu diskussjoni fit-tul iktar 'il quddiem, huwa isem il-gżira **Puerto Rico**, territorju tal-Istati Uniti iżda parti integrali mid-dinja Ispanika, magħruf bit-Taljan bħala *Porto Rico* (iżda mhux **Porto Ricco*). Hemm stejjer kumplessi, kumpli-

kazzjonijiet ġeopolitiċi, lingwi li jidhlu f'lingwi, li flimkien jinsġu għoqda frustranti, iżda daqstant ieħor stimulanti.

Ta' iżolan (jew 'gzejri'?) li jien, inkun nixtieq nimxi bl-ikbar rispettt lejn il-popolazzjonijiet ta' kull gżira. Ovvjament, mhux billi nipprova mmur lura jew nersaq kemm nista' lejn it-toponimi indigeni (f'kull każ, uħud minnhom ġew adottati mil-lingwi kolonizzaturi), iżda billi nkun konxju ta' ċerti realtajiet politiċi u lingwistiċi meta niġi biex niddeċiedi favur traduzzjoni kuncettwali, trażlitterazzjoni, jew thollija f'lingwa pont jew oħra. Fl-istess hin, m'hemmx xi ngħidu, inħoss id-dmir li ma nfixkilx lin-navigatur Malti tal-mappa iktar milli ngħinu – il-mappa għandha tkun trasparenti, fis-sens illi tinftiehem u tinħass (jew faċilment issir tinħass) naturali għall-għajnejn tal-qarrej.

Jien u ngħarrex il-gzejjer fuq mappa kbira tan-*National Geographic*, mhux biss fil-Karibew iżda wkoll f'ibħra oħra, stabbilejt seba' kategoriji ta' ismijiet tal-gzejjer bl-Ingliż. Għal kull kategorija, meta niġu biex infittxu isem Malti, hemm tendenza lejn traduzzjoni, trażlitterazzjoni jew żamma tal-forma Ingliża, iżda b'eċċezzjonijiet. Qabel ma naraw dawk is-seba' kategoriji, hemm imqar erba' kunsiderazzjonijiet li għandhom jiġu diskussi biex inkunu nistgħu nbaħħru mingħajr wisq taqlib. Fid-dawl tal-kumplessitajiet, u minħabba t-tqabbil u l-kuntrast meħtieġa biex jitfissru, il-vjaġġ imsemmi mal-ħnejjiet tal-gzejjer tal-Karibew mhux se jkun lineari. Biex ma nitwerrċux, u biex inżommu l-perspettiva proprjament ġeografika, tajjeb li nirreferu għall-poster bil-mappa tar-reġjun.

Erba' kunsiderazzjonijiet fit-traduzzjoni (jew le) tal-ismijiet tal-gzejjer

(i) Trikkib kwazi totali bejn it-toponomija fiżika u dik politika

F'dan il-proġett, kif spjegajt mill-bidu nett, iddeċidejt li niffoka fuq it-toponomija *fiżika* iktar milli dik *politika*, mhux tant biex nevita l-polemiki fejn jidhlu l-ismijiet legali u popolari tal-istati nazzjon, iżda l-iktar għax l-ismijiet politiċi jiddependu minn daww fiżiċi: l-art tiġi qabel l-entità li tinholoq fuqha, u hafna pajjiżi huma msemmija, imqar parzjalment, għal kontinenti, reġjuni, xmajjar, u elementi naturali oħra. Madankollu, fejn jidhlu l-ismijiet tal-gzejjer, it-toponomija fiżika bilfors tintrikeb minn dik politika, għax il-post ġeografiku u l-ispazju politiku (mingħajr ma ngħoddu l-hekk imsejha 'ilmijiet territorjali') ikollhom l-istess fruntieri.

L-ewwel mistoqsija li rridu nwieġbu meta navviċinaw l-isem ta' gżira jew arċipelagu hija jekk l-art inkwistjoni tikkostitwix stat nazzjon għalih; jekk iva, digà hemm isem Malti eżistenti, li wieħed jista' jivverifika fil-lista tad-dizzjunarju ta' Aquilina – li ssegwi t-tradizzjoni Taljaneġġanti – u/jew fl-Anness A5 tal-Gwida tal-Istil Interistituzzjonali tal-UE. Jew biex inkunu preċiżi, hafna drabi, digà jkun hemm *ismijiet Maltin* eżistenti, fil-plural, minhabba varjanti fost il-verżjonijiet ta' Aquilina, tal-Anness A5 ta' qabel u ta' wara Jannar 2015, u l-użi spiss inkonsistenti, jekk mhux ukoll żbaljati, fl-istampa u fil-legiżlazzjoni Maltija,² faċilment misjuba permezz ta' tiftix fl-MLRS.

Bħala toponimi proprjament politiċi, għall-ismijiet tal-pajjiżi, inkun nixtieq insegwi reliġjużament il-verżjoni aġġornata tal-Anness A5 imsemmi, xogħol il-Kunsill Nazzjonali tal-Ilsien Malti f'isem l-Uffiċċju tal-Pubblikazzjonijiet tal-KE. Madankollu, fil-fehma tiegħi, il-lista ppubblikata f'Jannar 2015 tixhed prudenza u apprensja żejda min-naħa tal-Kunsill, mhux tant għax ibbaza iktar fuq l-Ingliz bħala lingwa pont (deċiżjoni li illum għandha l-logika tagħha), iżda għax beża' mill-possibbiltà tat-traduzzjoni jew tat-trażlitterazzjoni fejn dawn digà kienu qegħdin isiru, u mhux biss fid-dokumenti tradotti fi hdan l-UE. Pereżempju, biex nibqgħu fil-Karibew, jekk inqabblu l-Anness A5 pre-2015 ma' dak post-2015, naraw li l-ismijiet Maltin tal-istati nazzjon *il-Bahamas, Dominika, Santa Luċija* saru *il-Bahamas, Dominica, Saint Lucia*. F'każijiet bħal dawn nippreferi mmur 'lura' għall-forma Maltija eżistenti, li kienet digà laqgħet il-gżira inkwistjoni fil-kuxjenza ġeografika tal-Malti, u għaldaqstant hija iktar – mhux inqas – rispettuża lejn l-isem tal-gżira, u fl-istess nifs ukoll lejn il-popolazzjoni tagħha.

Fil-Karibew, l-uniċi ismijiet ta' gzejjer li jstgħu jitqiesu fiżiċi iżda mhux politiċi huma daww il-gzejjer maqsumin, amministrattivament, f'żewġ stati nazzjon jew f'żewġ territorji ta' stati mbiegħda differenti:


² Ara pereżempju l-lista tal-pajjiżi fi tmiem ir-*Regolamenti tad-Dwana* (Legiżlazzjoni Sussidjarja 37.05, is-Sitt Skeda, p. 92 'il quddiem, l-aħħar aġġornament fl-2000): għalkemm hija interessanti l-proposta **Pwerto Riko*, il-lista turi għadd ta' żvisti u inkonsistenzi, fost l-oħrajn *l-India* bla J, *il-Macaw* bis-C iżda bil-W, *il-Ginea* iżda *l-Gineja-Bissaw*.



Hispaniola, li fuqha nsibu l-istati nazzjon tal-**Haiti** u tar-**Repubblika Dominikana**. Din il-gżira għandha l-istess isem miktub bl-Ingliż u bit-Taljan, li baqgħu jirrispettaw il-forma Latina minkejja l-aġġornament Spanjol tagħha f'*La Española*.

L-isem tal-pajjiż **il-Haiti**, għalkemm qasir, huwa sproporzjonatament problematiku, għal tliet raġunijiet. Kif tixhed sempliċi tiftixa fil-korpus tal-MLRS, m'hemmx qbil, lanqas fost id-dokumenti tradotti għall-UE, fuq jekk l-isem għandux jieħu l-artiklu, jew jekk l-H għandhiex tkun maqtugħa. Fl-ewwel każ, jista' jkun li min jikteb eż. "f'Haiti" jew "f'Haiti" jassumi li l-pajjiż jokkupa l-gżira sħiħa (flok terz minnha), u allura jsegwi b'analogija, anki subkonxja, it-tendenza li l-ismijiet tal-gżejjer jkunu mingħajr artiklu. Bħala isem ta' stat, nemmen li l-artiklu hemm b'żonnu, kif fil-fatt jingħata fil-lista tal-Anness A5 tal-Gwida tal-Istil Interistituzzjonali tal-UE, kif aġġornata f'Jannar 2015. It-tieni nett, għalkemm l-MLRS juri preferenza għall-forma bl-H mhix

maqtugħa (*Haiti* 116 vs *Haiti* 436), mill-ġdid, bħala isem ta' stat, nemmen li fejn possibbli u fattibbli, jixraq li nittrażlitteraw għall-facilità tar-referenza. It-tielet diffikultà tinstab fil-vokali tan-nofs: jinstemgħu fuq fomm il-Maltin it-tlissina la Ingliża /'hetti/ (*hej-ti*), b'dittong, kif ukoll dik la Taljana /a'iti/ iżda bl-h imleħħna (*ha-i-ti*), bi djereži. Billi t-tradizzjoni, mhux mid-dizzjunarju ta' Aquilina 'l hawn iżda minn qabel, hija li l-ismijiet tal-pajjiżi jimxu l-iktar fuq il-forom bit-Taljan, jaqbel li nippreferu l-forma bid-djereži; u ladarba l-forma miktuba tinfluwenza wkoll it-tlissin (speċjalment għal toponimi politiċi mbiegħda fil-kuxjenza ġeografika Maltija), l-H tista' tgħid tinqata' fil-grizmejn awtomatikament.



San Martin, mappa żgħira. Sors: Wikipedia.

Il-gżejra ta' **San Martin**, isem li nqisu traduċibbli mill-Ingliż *Saint Martin*, bhal toponomi oħra li huma 'haġġonomi', jiġifieri msemija għal qaddisin, kif nispejga iktar 'l isfel fil-kunsiderazzjoni (ii). Dan huwa l-isem *fiżiku* tal-gżejra, li tinsab kważi fuq nett tal-Antilli ż-Żgħira, 300 km fil-Lvant ta' Puerto Rico. Fuqha jeżistu żewġ territorji ta' stati li l-metropoli tagħhom tinsab imbiegħda: fix-xaqliba tat-Tramuntana (madwar 60%), **Saint-Martin**, li sal-2007 kien politikament parti mid-*département* Franciż ta' Guadeloupe u mbagħad sar *collectivité d'outre-mer* għaliha; u fix-xaqliba tan-Nofsinhar (madwar 40%), **Sint Maarten**, 'pajjiż kostitwenti' tar-Renju tal-Olanda. Dawn huma ismijiet *politici*, mhux tradotti bl-Ingliż u lanqas bil-Malti; l-isem tal-gżejra, toponimu *fiżiku*, inqisu traduċibbli

mhux sempliċement għax haġġonimu, iżda għax huwa haġġonimu li fl-Ingliż u f'lingwi oħra (es: *San Martín*) huma r-riżultat ta' traduzzjoni.

Kif għidt, it-trikkib bejn it-toponomija fiżika u dik politika mhux dejjem jiffrankalna x-xogħol toponomastiku; anzi, ġieli jikkomplicka l-holqien u r-rispett tal-kriterji għat-traduzzjoni, fost l-oħrajn għaliex l-arbitrarjetà tat-tismija politika-legali tista' timponi ruħha fuq toponimu fiżiku fejn dan forsi seta' kien differenti. Dan huwa l-każ ta' **Puerto Rico**, imsemmi fil-qosor qabel.

Tista' tidher stramberija, jew inkonsistenza infeliċi, li fuq l-istess mappa tal-Karibew, insibu l-isem politiku *il-Kosta Rika*, trażlitterat, iżda mhux, ngħidu aħna, il-forma **Pwerto Riko*. Apparti l-iskumdità grafika (soġġettiva dejjem) tal-W flok l-U, bħala parti mid-dinja Latina, bil-Malti din il-gżira setgħet tissejjah **Porto Riko* abbażi tat-Taljan *Porto Rico*. Iżda lil hinn mill-fatt li l-gżira hija territorju tal-Istati Uniti, mhux stat nazzjon indipendenti (għaldaqstant jirbaħ l-isem Ingliż, li min-naħa tiegħu jirrispetta l-forma bl-Ispanjol, lingwa koufficjali tat-territorju) hemm kumplessità lingwistika storika.

L-isem Taljan/Ingliż *Costa Rica* ma nqisux kuncettwalment traduċibbli, għax ma ġiex tradott mill-Ispanjol f'dawk il-lingwi. Tista' tkun



Sempliċi kurżità, minn atlas tad-dinja bl-Gharbi: ‘Porto Riko’, abbazi tal-isem uffiċjali tal-gżira qabel l-1931. Meta ta-għmel trażlitterazzjoni fi skritt differenti, m’hawnx għalfejn thabbel rasek fuq fejn tista’ jew ma tistax tibdel is-C f’K, l-U f’W, eċċ., għax tittraskrivi sempliċement il-hoss. Fejn ikun hemm fonemi li ma jeżistux fl-Gharbi proprju, l-alfabet joffri ċerti soluzzjonijiet: f’dan l-eżempju, taħt il-baa’ nsibu tliet tikek flok tnejn, biex l-ittra tiġi titlissen /p/. Syd Nasr, Muhammad, 2005. Atlas al-‘alam (Maktabat Lubnan), p. 86.

trażlitterabbli, bħal *Hong Kong* – daqslikieku ż-żewġ nofsiet tal-isem huma kelma waħda, għax l-ispazju ma jaffettwax it-tlissin (iżda jibqa’ indikat għall-għarfien grafiku). Fil-forma possibbli **il-Kosta Rika**, l-ewwel kelma tidher traduzzjoni, iżda din hija biss kumbinazzjoni; tali forma hija r-riżultat ta’ sempliċi trażlitterazzjoni. Jista’ jkun li din il-kumbinazzjoni tgħin biex it-trażlitterazzjoni nilqgħuha aħjar, iżda l-bidla tas-C f’K xorta waħda ma tohloqx reżistenza grafika fil-Malti. Jew tal-anqas, mhuwiex adattament problematiku, jew oġġezzjonabbli, daqs l-U > W.

Il-każ ta’ *Puerto Rico* huwa iktar kumpless. L-ewwel nett għax it-Taljan jaqleb l-ewwel nofs f’*Porto* u ma jmissx it-tieni nofs, daqslikieku

l-gżira kienet imsemmija għal port bl-isem *Ri-co* pjuttost milli għal port sinjur, u allura, **il-Port Rico* jew *Riko* kieku tkun falsifikazzjoni. It-tieni raġuni hija politika – avolja din il-gżira titqies parti mid-dinja Latina (b’94.4% tal-popolazzjoni jtkellmu bl-Ispanjol bħala l-ilsien omm tagħhom), hija territorju tal-Istati Uniti. F’każ bħal dan, ikun diffiċli ħafna, anzi kontroproduċenti, li nisseparaw it-toponomija fiżika minn dik politika: għal gżira li mhijiex maqsuma bejn żewġ stati jew iktar, ma tantx jagħmel sens li l-isem tal-gżira jieħu forma differenti mill-isem tat-territorju. Billi *Puerto Rico* mhuwiex strettament pajjiż, ma nistgħux nibbażaw fuq il-forma Taljana, kif nagħmlu s-soltu għall-ismijiet tal-istati nazzjon. Dan ifisser li rridu nimportaw mill-forma Ingliża; l-

isem Malti jibqa' kif jinkiteb bl-Ingliż, bħal toponimi oħra tal-Istati Uniti li jirrispettaw il-grafika oriġinali Spanjola, fosthom *San Francisco*, *El Paso*, eċċ. Jew *Los Angeles*, proprjament trażlitterazzjoni, għax l-Ingliż waqqa' l-aċċent fuq l-A ta' *Ángeles*.

Hawnhekk jidhlu l-kumplessitajiet storiċi. Mal-iffirmar tat-Trattat ta' Pariġi fl-1898, l-Istati Uniti kienu biddlu l-isem tal-gżira għal *Porto Rico*, iżda marru lura għal *Puerto Rico* b'rizoluzzjoni tal-1931. Jista' jkun li l-isem Taljan ġej minn dak uffiċjali ta' qabel l-1931, u baqa' hekk għax jinħass naturali, l-istess bħalma *Kosta* tinzvilna sew fit-trażlitterazzjoni għal *il-Kosta Rika*. Li kieku stajna navviċinaw l-isem *Puerto Rico* bhala toponimu fiżiku indipendentement mis-sitwazzjoni politika, kienet tqum il-mistoqsija rigward it-trażlitterazzjoni għal **Pwerto Riko*, iżda mhuwiex il-każ.

Xorta waħda, iktar 'il quddiem, se niġu f'punt fejn ikollna nindagaw iktar fuq il-limiti eventwali tat-trażlitterazzjoni. Hemm trażlitterazzjonijiet li jgħinu, li jhaffu l-qari, li jimportaw kelma mingħajr sforz żejjed jew tqanzi. Iżda hemm ukoll trażlitterazzjonijiet li jfikklu, li jistonaw wisq grafikament biex jintlaqgħu u jinħassu naturali. L-U li ssir W mhijiex problema f'forom stabbiliti bħan-**Nikaragwa**, jew imqar, ma tantx tohloq reżistenza lejn it-tmjem ta' kelma, bħal fil-każ tal-gżira *Antigwa*, parti mill-istat **Antigwa u Barbuda** f'nofs il-Gżejjer ta' Taht ir-Riħ. Iżda **Pwerto*, xi ffit forsi bħal **mowbajl* anki jekk din ġejja mit-tliissin Ingliż, tinħass stramba x'aktarx għax il-W donnha tagħti wisq piż grafiku lill-kelma f'dik il-pożizzjoni.


(ii) Il-ħaġjonomi

Id-devozzjoni tal-kolonizzaturi Kattoliċi lejn folla ta' qaddisin, u l-missjonijiet ta' evangelizzazzjoni li segwew ir-rima tal-vjaġġi tagħhom, taw lok għat-tismija frekwenti tal-postijiet 'skoperti' għall-qaddis ta' preferenza ta' min inżerta kien qed 'jgħammed' l-art. Fil-Karibew insibu konċentrazzjoni partikolarment għolja ta' dawn il-ħaġjonomi.³ Kif rajna fl-artiklu dwar l-Amerka t'Isfel (*l-aċċent* ħarga 13, p. 30), it-toponimi msemija għal qaddisin ġeneralment nistgħu naqilbuhom, pereżempju *Kap Santu Rokku*. Spiss, madankollu, il-lingwa pont tħalli tali ismijiet fl-ilsien tal-post, kif kien il-każ tal-*Golfi San Matías* u *San Jorge*.

Fost il-gzejjer Karibej li jgħorru ħaġjonomu, l-iktar imsemija, fis-sens li l-iktar familjari lil hinn mill-baħar u r-regjun tagħhom jew tal-inqas l-iktar vizibbli fuq il-mapep, huma dawk li jinzertaw ukoll stati nazzjon (flimkien mal-gzejriet satelliti tagħhom): hemm il-gzejjer ta' **Santa Luċija, San Vinċenz (u l-Grenadini)**, u **San Kristofru (u Nevis)**, kollha traduccibbli u tradotti. Fil-każ tal-aħħar, bl-Ingliż jikkoeżistu l-ismijiet *Saint Christopher* u *Saint Kitts (and Nevis)*, bil-kelma *Kitts* ġejja mit-taqsiriet *Kit* jew *Kitt* (biż-zieda tal-S ġenittiva), li kienu komuni fis-seklu 17; għaldaqstant, jaqbel li bil-Malti naċċettaw ukoll il-varjant **San Kitts u Nevis**. Anzi, dan il-varjant għandu jieħu l-preferenza, kif jiġri bl-Ingliż stess, għax *Kitts* hija iktar speċifika u tiffirma parti importanti mill-identità tal-gżira.

³ Jew biex kieku nkunu preċiżi, *ħaġjotoponimi*, iżda fil-qasam tal-onomastika, il-forma l-qasira titqies biżżejjed biex tirreferi għall-ismijiet tal-postijiet. Ara *Names – A Journal of Onomastics*, vol. 63 (2015), p. 37.

Ma jinqalbox, madankollu, dawk il-ħaġġonomi li l-Ingliż iħalli fil-lingwa uffiċjali tal-post, x'aktarx proprju ġħax huma ismijiet li jinħassu 'lokali' wisq biex jiġu adattati u adottati fi lsien ieħor: il-gżira **Sint Eustatius**, ngħidu aħna, meqjusa legalment bħala municipalità esterna tar-Renju tal-Olanda, iżzomm l-istess forma bl-Ingliż u bil-Malti.



Dettall minn mappa politika, bl-Ingliż, ta' whud mill-Antilli z-Żgħar, fosthom gzejjer b'ħaġġonimu.

Każ xi ftit kumpless, li b'ċertu mod huwa eċċezzjoni li tikkonferma r-regola, huwa dak li diġà rajna fil-kunsiderazzjoni (i) hawn fuq, il-gżira **San Martin**. Dan l-isem huwa tradott mill-Ingliż *Saint Martin*, anki jekk l-Ingliż mhuwieq lingwa uffiċjali tal-post. Ftit fix-Xlokk minn San Martin, hemm gzejra oħra

Nhar il-21 ta' Ottubru 2016
 fil-Mużew Marittimu tal-Birgu,
 bħala parti mill-konferenza
Dimensjonijiet Ġodda
fit-Traduzzjoni f'Malta mtellgħa
 mill-Inizjamed f'isem
 id-Dipartiment tal-Malti
 tal-Kummissjoni Ewropea,
 tajt taħdita bl-isem
**“Minn mappa għal mappa:
 it-traduzzjoni tkabbar il-gzejjer”**.
 Hemm vidjo disponibbli fuq
<http://www.youtube.com/watch?v=rmA5dNtRDR4>
 (21:00-37:15).

msemija għal qaddis, **Saint-Barthélemy** (fil-fatt, Kristofru Kolombu għammed il-gżira bl-isem ta' huħ Bartolomeo, permezz ta' isem qaddisu). Din il-gżira għandha isem Ingliż ukoll, *St Barts* jew *St Barths*, għalkemm dawn huma tikketti familjari kkalkati fuq it-taqisira Franciża lokali *Saint-Barth*. L-isem proprju tal-gżira bl-Ingliż, u bil-Malti, jibqqa' *Saint-Barthélemy*.

Din ir-regola ġenerali ta' ħaġġonomi li jinqalbu bil-Malti jekk diġà ġew tradotti fil-lingwa pont, jew li jibqgħu fil-lingwa pont fejn din tkun qed tirreproduċi l-kitba tal-isem fil-lingwa (lokali u/jew kolonjali) tal-post, tgħodd ukoll għal elementi ġeografici oħra lil hinn mill-gzejjer. Perezempju, fit-tarf nett tal-Punent ta' Kuba, insibu l-**Kap San Antonio**.

Dan l-artiklu ta' Antoine Cassar ikompli fil-ħarġa li jmiss

Id-Dritt qatt ma jista' jkun mgħawweġ – Liġi u konswetudni, drawwa u użu

Dr Alan Xuereb

ID-DRITT U L-LIĠI

Dawn id-distinzjonijiet huma favoriti ferm tal-avukati u anki ta' dawk li jqisu ruħhom bħala ġuristi jew bħala filosfi tad-dritt. Minkejja li fil-ħajja ta' kuljum dawn it-termini huma użati b'mod interkambjabbli, fil-ħajja legali, filosofika jew politika għandhom tifsiriet distinti.

Naf li f'din il-pubblikazzjoni mhux l-ewwel darba li ġie ttrattat dan is-sugġett b'riferiment partikolari għall-użu tat-terminu [D]ritt kif distint mil-Liġi. Ma nagħmlux hażin jekk infakkru ftit id-definizzjonijiet sabiex minn hemm imbagħad inkunu nistgħu niddiskutu d-distinzjonijiet.

Il-kunċett ta' "**Liġi**"¹ jew *lex* bil-Latin x'aktarx ġej mit-terminu Ligo.

Skont l-imħallef Emeritus il-Professor Ġ. Mifsud Bonnici d-**Dritt**² jista' jiġi ddefinit bħala "dik il-propożizzjoni, li hija miktuba jew li tista' tinkiteb, li tippreskrivi komportament ġust".

¹ Ara "Henry Nettleship's Contributions to Latin Lexicography" (Oxford, 1889), http://en.wikipedia.org/wiki/Henry_Nettleship.

² Li għandu dejjem jinkiteb skont l-istess professur bid-"D" majjuskola.

B'mod iktar utilitarju u sempliċi nirreferu għad-dritt kummerċjali, id-dritt ċivili, id-dritt kriminali, id-dritt kostituzzjonali, eċċ... dan ifisser li nkunu qegħdin nirreferu għal "l-assjem tal-għarfien fuq sugġett"³ kif deskritt f'ħarġa preċedenti ta' din il-pubblikazzjoni. Id-dritt, għalhekk, isir punt ta' riferiment ġuridiku fil-qasam partikolari li jirregola. Pereżempju, f'pajjiżna għandna d-dritt ċivili, li jinkludi l-legiżlazzjoni,⁴ id-dottrina u l-ġurisprudenza kollha li tirregola l-qasam ċivili bħal, ngħidu aħna, l-istitut tal-adozzjoni, id-divorzju, il-wirt, il-bejgħ u x-xiri, il-kiri, eċċ.

F'dan l-eżempju qed nifhemu d-Dritt bħala "Law" u mhux bħala "rights" jew inkella jeddijiet. B'mod sempliċi qed ngħidu li d-dritt huwa sett ta' regoli preskrittivi, xi wħud legiżlattivi, xi wħud oħra "maħluqa" jew "iċċarati" mill-ġurisprudenza u/jew mid-dottrina. L-idea ewlenija hija li dak li huwa "dritt" ma jistax ikun "mgħawweġ"⁵ u għaldaqstant, b'mod iktar filosofiku, għandu jkun ġust. Legiżlazzjoni ta' pajjiż li tikkristallizza ruħha f'Att jew regolament hija eżempju ta' liġi pozittiva,⁶ ta' biċċa mid-dritt f'dak il-qasam. Jekk dik il-legiżlazzjoni tikser xi wieħed mill-kanoni generali tad-dritt f'dak il-qasam li tirregola, jew inkella ta' xi regola iktar fundamentali, bħal ngħidu aħna l-Kostituzzjoni⁷ ta' dik is-sistema legali, din il-

³ Ara Sammut, Dr Mark A. – l-awtur jissuggerixxi validament li għandna nużaw dritt meta fil-lingwa li nkunu qed nitraduċu minnha jkollna "Diritto, Droit, Derecho..." jew Recht fil-Ġermaniż.

⁴ Il-liġi, ir-regolamenti, eċċ.

⁵ Lectures tal-Filosofija tad-Dritt, Ottubru 1989.

⁶ Intiża bħala 'regola pozittiva', miktuba u promulgata.

⁷ Ara Xuereb, Dr Alan, tezi tal-M.Phil. "The relationship between unjust laws and unconstitutional Acts," l-Università ta' Malta, 2004.

legiżlazzjoni tista' tiġi kkontestata l-validità tagħha u anki annullata mill-qorti kompetenti. Dan iseħħ peress li, minkejja li dik ir-regola jkollha saħħa ta' liġi, għaliex tkun għaddiet mill-fazijiet ta' promulgazzjoni kollha stabbiliti u imposti minn dik is-sistema, il-kontenut jew l-effetti tagħha jmorru kontra r-regoli l-oħra tad-dritt nazzjonali ta' dak l-Istat.

Jista' jiġri wkoll li jkun hemm sitwazzjoni fejn il-liġi kkontestata ma tmur kontra ebda regola tad-dritt intern nazzjonali, iżda tkun tikser xi trattat jew konvenzjoni internazzjonali li dak l-Istat ikun impenja ruħu li josserva. Hawnhekk, l-istrumenti għall-kontestazzjoni jistgħu jkunu simili però differenti mill-mekkanizmi legali li semmejt fil-każ ta' meta tinkiser regola tad-dritt intern.

Huwa importanti li dan il-punt jinftiehem sew sabiex kull traduzzjoni ssir f'dan l-isfond legali u mhux biss 'mekkanikament' kif kultant jista' jiġri lil kulhadd.

L-argument jikkomplika ruħu iktar meta ma' dawn id-distinzjonijiet ta' natura legali tiżdied oħra iktar filosofika: il-moralità. Jeżisti dibattitu fid-dinja legali, wieħed kontinwu, bejn dawk li jissejhu pozzittivisti u l-oħrajn li huma ġustnaturalisti.⁸ Il-ġuristi pozzittivisti, bħal Kelsen, Hart u Raz, jaraw lill-ġuristi ġustnaturalisti, bħal San Tumas (fil-Medjuevu) u Finnis (kontemporanju), bħala xi ftit ingenwi

⁸ Hemm żewġ skejjel prinċipali fil-qasam tal-filosofija tad-dritt. B'mod issemplifikat immens hemm dik l-iskola Pozzittivista li temmen li kull preskrizzjoni legiżlattiva hija liġi indipendentement mill-kontenut tagħha u dik Ġustnaturalista li temmen li l-kontenut jista' jcaħhad preskrizzjoni legiżlattiva milli tikseb l-istatus ta' liġi.

jew x'aktarx li ma jagħmlux distinzjoni bejn ir-realtà legali u dik morali. U meta nithaddtu dwar distinzjonijiet bejn pozzittivizmu u naturalizmu l-eżempju li jiġini f'moħħi huwa dak tal-liġijiet⁹ antisemiti ppromulgati mill-Partit Nazzjonali Soċjalista Ġermaniż fl-1933.¹¹ Dan huwa eżempju tajjeb biex nispejgaw kif xi liġijiet jistgħu jkunu perfettament validi mill-forma u l-proċedura segwita u fl-istess ħin ma jkunux jistgħu jissejhu "Dritt".

Din it-taqbida bejn liġijiet "mghawġa" u d-Dritt mhijiex ġdida. Pereżempju, San Tumas ta' Akwinu kien tal-fehma li "*Lex iniusta non est lex*"¹² jiġifieri liġi li mhijiex ġusta mhijiex liġi. Għal dawk il-ġustnaturalisti puristi din il-frazi hija kważi emblematika ta' kif għandha timxi soċjetà. Fil-fehma tiegħi ħafna mill-kunċetti sostantivi kostituzzjonali li jeżistu llum, bħalma huma ċerti garanziji għar-rispett tad-drittijiet tal-bniedem u oħrajn, huma evoluzzjoni ta' dan il-prinċipju.¹³ Madankollu, din il-frazi, għalkemm romantikament sabiha,

⁹ Ara *Gesetz zur Wiederherstellung des Berufsbeamtentums*, Il-Liġi għar-Restawr tas-Servizz Pubbliku Professjonali, 7 ta' April 1933. Eżempji oħrajn huma l-Jim Crow Laws li jippreċedu l-legiżlazzjoni Nazzjonal Soċjalisti, vide: <http://www.ferris.edu/jimcrow/what.htm>.

¹⁰ Ara wkoll Nürnbergger Gesetzen: das *Gesetz zum Schutze des deutschen Blutes und der deutschen Ehre* (RGBl. I S. 1146) u das *Reichsbürgergesetz* (RGBl. I S. 1146).

¹¹ Aquinas, T. I-II, q. 95, a. 2c.

¹² Ara Xuereb, Alan idem.

¹³ Ara <http://link.springer.com/article/10.1023%2FA%3A1026443618400#> Law and Philosophy 2000, Volume 19, Issue 4, pp. 433-449. Trial by Slogan: Natural Law and Lex Iniusta Non Est Lex J.S. Russell; Miriam Beltran Camps, Diploma in Legal Studies, Pompeu Fabra University, University of Oxford, Primavera, 2011.



Sun, 1935: anki jekk mhux dritt, liġi ingusta għandha effetti fuq min hu sugġett għaliha

x'aktarx għandha nuqqas inerenti fiha. Jiġifieri li liġi, anki jekk mhix dritt, anki jekk tiġi annullata qisha qatt ma eżistiet, għall-perjodu li tkun fis-seħħ, ikollha s-saħħa ta' liġi daqs kwalunkwe liġi li tkun kompatibbli mal-ordinament ġuridiku intern. Fi kliem ieħor tkun liġi vinkolanti. Jiġifieri San Tumas f'din il-frazi jidher li qisu ma kienx qed jiehu inkunsiderazzjoni d-dimensjoni temporali ta' liġi. Jew forsi ma kienx qed jenfasizzaha. Għaldaqstant, tqum il-kwistjoni ta' jekk fil-perjodu li din il-liġi ingusta tkun fis-seħħ għandhiex natura ta' liġi jew le. Għal San Tumas m'għandhiex. Għan-Nażisti u l-vittmi tagħhom il-validità tal-liġijiet kienet reali ferm. Għaldaqstant, forsi l-espressjoni iktar storikament korretta ta' din il-frazi tista' tkun "*Lex iniusta non est Ius*"! Madankollu, ninsab ċert li San Tumas kellu proprju dan il-kunċett

f'moħħu u ried jenfasizza kemm hija abbominevoli liġi li hija ingusta.

L-UŻU, L-UŻANZI U L-KONSWETUDNI

Jeżistu, imbagħad, ftit distinzjonijiet fini bejn użanzi, użijiet u użi li bl-Ingliż jikkorrispondu f'dik l-ordni bħala "customs", "usages" u "uses".

Użu – use

Nibda bl-ewwel kunċett li huwa l-iktar wiehed użat (sic) jiġifieri dak ta' "użi" (uses). Dan sempliċiment ifisser il-modi preżumibbilment diversi ta' kif jiġi mħaddem oġġett jew kunċett partikolari. Fi kliem ieħor, x'tista' tagħmel bih dan l-oġġett jew dan il-kunċett. Fil-fatt fl-Għarbi t-terminu "użu" jista' jiġi tradott bħala استعمال (istaghmael).

Użanzi¹⁴ – usages

Dan huwa mod ta' kif isiru l-affarijiet li jkunu saru drawwa jew prassi (الأعراف – Al-Aghraaf) però ma jkunx għadu akkwista (neċessarjament) is-saħħa ta' konswetudni u allura jkun għadu ma sarx legalment rilevanti.

Konswetudni – custom

Il-konswetudni espressa fil-lingwa Ingliża bħala *custom* hija aspett ferm importanti tal-univers legali, partikolarment fil-qasam kummerċjali. Interessanti ferm huwa li t-terminu użat fl-Għarbi għall-kunċett ta' konswetudni huwa '**urf**' (العرف) li jfisser ukoll gherf (knowledge) ta' dik is-soċjetà partikolari.¹⁵

Il-konswetudni tirreferi għal regola li tkun ilha teżisti għal hafna snin, tant li tkun kisbet is-saħħa ta' liġi. Konswetudni ġeneralment ikollha l-karatteristiċi li ġejjin:

- ♦ tkun liġi mhux miktuba, jiġifieri mhux regolata permezz ta' leġiżlazzjoni;
- ♦ tkun ċerta billi tiddefinixxi b'mod ċar il-prinċipju jew regola tal-konswetudni;
- ♦ tkun żgura fl-applikazzjoni tagħha f'kull każ partikolari sabiex tindika b'ċertezza d-drittijiet mogħtija mill-konswetudni; u
- ♦ tkun ilha teżisti mingħajr interruzzjoni għal numru ta' snin.

Konswetudni li jkollha dawn il-karatteristiċi tista' tkun rikonoxxuta u infurzata mill-Qrati Maltin jekk il-kwistjoni titressaq quddiemhom.

Il-Liġi Kummerċjali hija qasam tal-liġi fejn il-konswetudni tista' tiġi applikata.

Fil-fatt, fl-ordinament ġuridiku Malti huma l-ewwel u l-iktar mifruxa fil-Kodiċi Kummerċjali u cioè l-Kapitolu 13 tal-Liġijiet ta' Malta fejn fl-Artikolu 3 insibu:

“F'affarijiet ta' kummerċ, tghodd il-liġi tal-kummerċ:

Izda, fejn din il-liġi ma tiddisponix, jgħodd l-**użu** tal-kummerċ, u, fin-nuqqas ta' dan l-**użu**, tghodd il-liġi ċivili.”

Fil-verżjoni Ingliża ta' dan il-Kodiċi, l-espressjoni użata hija “usages”:

“In commercial matters, the commercial law shall apply:

Provided that where no provision is made in such law, the **usages** of trade or, in the absence of such **usages**, the civil law shall apply.”

Fil-interpretazzjoni ta' dawn il-kunċetti f'perspettiva usa' minn dik tal-kodiċi kummerċjali, it-terminu użat f'dan il-kuntest “**użu**” qed jirreferi għall-kunċett ta' “**konswetudni**”, u mhux ta' **użu** jew **użanzi**.

Fil-fatt, skont din l-interpretazzjoni, l-użu (sic) tat-terminu “użu” mhux felici biex tiddekrivi “usages” f'din id-dispożizzjoni.

Riferiment ieħor jinsab fil-Kapitolu 434, l-Att Dwar Kodiċi ta' Kondotta Għal Sistema ta' Riservazzjoni Komputerrizzata.¹⁶

¹⁴ Jew drawwiet.

¹⁵ H. Patrick Glenn, *Legal Traditions of the World* (Oxford: Oxford University Press, 2007), 201.

¹⁶ <http://justiceservices.gov.mt/DownloadDocument.aspx?app=lom&itemid=8900&l=2>

Jekk wiehed jaghti daqqa t'għajn hafifa lejn il-Konkluzjonijiet tal-Avukat Ġenerali u s-sentenzi tal-Qorti tal-Ġustizzja tal-Unjoni Ewropea mill-ewwel nintebħu li "customary law"¹⁷ tiġi hafna drabi tradotta:

"...dawn ir-regoli huma l-espressjoni tad-dritt internazzjonali ġenerali ta' konswetudni."¹⁸

KONKLUŻJONI

Naturalment, hemm hafna iktar eżempji li wiehed jista' jsib dwar dan is-sugġett. Fost l-oħrajn, fid-dritt Brittaniku, fejn hemm diversi "constitutional conventions",¹⁹ sad-dritt pubbliku internazzjonali,²⁰ fejn kellek ċerti Prattiki li kienu saru regoli stabbiliti. Ovvjament, f'dan l-artiklu ma nistgħux nesploraw fid-dettall kull aspett ta' dawn id-distinzjonijiet. Madankollu, nittama li għall-inqas tfajt f'it dawl fuq għaliex dawn id-distinzjonijiet huma importanti.

Dr Alan Xuereb huwa ġurista lingwista mal-Qorti tal-Ġustizzja tal-Unjoni Ewropea u membru tal-Oxford Philosophical Society.

¹⁷ Konkluzjonijiet tal-Avukat Ġenerali – Jääskinen – 4 ta' Settembru 2014.

Sophia Marie Nicole Sanders vs David Verhaegen (C-400/13) u *Barbara Huber vs Manfred Huber* (C-408/13).

¹⁸ Sentenza tal-Qorti tal-Ġustizzja (it-Tielet Awla) tas-6 ta' Frar 2014. *Helm Döngemittel GmbH vs Hauptzollamt Krefeld*, punt 37.

¹⁹ https://en.wikipedia.org/wiki/Constitutional_conventions_of_the_United_Kingdom

²⁰ "Customary international law refers to international obligations arising from established state practice, as opposed to obligations arising from formal written international treaties. According to Article 38(1)(b) of the ICJ Statute, customary international law is one of the sources of international law. Customary international law can be established by showing (1) state practice and (2) *opinio juris*."

L-anatomija u l-produzzjoni tat-tjur

Juan Debono

Minn mindu t-traduzzjoni għall-Malti hadet spinta 'l quddiem bid-dhul ta' Malta fl-Unjoni Ewropea, inhasset aktar il-htieġa li jkollna f'idejna glossarji tekniċi u komprensivi bil-Malti f'hafna oqsma diversi, fost dawn fil-qasam tal-agrikoltura. Glossarju ta' termini agrikoli jista' jkun ta' htieġa għal hafna persuni, mhux biss għal dawk li jaħdmu fit-traduzzjoni imma anke għal dawk in-nies li jiktbu fuq is-settur agrikolu, li jaħdmu fih u anke għal dawk li jiktbu letteratura li għandha x'taqsam mal-agrikoltura.

L-agrikoltura dejjem kienet settur li jinteressani. Minn mindu kont tfajjel kont inqatta' hafna granet għand in-nanniet, niġri fl-għelieqi li illum sfortunatament ma għadhomx aktar. L-interess f'dan is-settur kompli żdied meta sibt ruħi naħdem fil-Kulleġġ tal-Agricoltura. Hawn ġejt aktar f'kuntatt mill-qrib ma' nies li jaħdmu f'dan is-settur. Affaxxinajt ruħi meta smajthom jużaw termini agrikoli bil-Malti. F'ċerti setturi, fosthom fl-agrikoltura, il-lingwa Maltija hija għanja fit-terminologija teknika imma sfortunatament din tkun magħrufa kwazi esklużivament min-nies midhla ta' dan is-settur. Hu importanti li nies li jiktbu jew jitraduċu materjal relatat mal-agrikoltura li jużaw it-terminologija Maltija li ilha magħna għal hafna snin ma jhossux il-bżonn li jissellfu termini minn lingwi oħrajn. Dan mhux biss jgħin biex jużaw terminologija Maltija imma jgħin ukoll biex din it-terminologija ma tibqax tintuża biss min-nies li jaħdmu fis-settur agrikolu bir-riskju li tintilef

darba għal dejjem. Dan kien l-għan principali li wassalni naħdem fuq glossarju tekniku dwar is-settur agrikolu bħala parti mix-xogħol li ridd nippreżenta għall-grad ta' MA fit-Traduzzjoni.

Il-glossarju tekniku

Ix-xogħol li pprezentajt jien kien jiffoka fuq l-anatomija u l-produzzjoni tat-tjur. L-għażla waqgħet fuq dan is-settur wara li ġie f'idi dokument ċkejken b'termini li jintużaw fl-anatomija tat-tjur tradotti b'diversi lingwi Ewropej. Il-Malti ma kienx fosthom. Irraġunajt li hi hasra li l-Malti mhux inkluz meta jeżistu termini Maltin għall-istess kliem. Għalhekk mill-ewwel għamilt il-ħsieb li bħala tezi għall-grad ta' MA fit-Traduzzjoni nibda naħdem fuq glossarju tekniku li jiġbor fih termini Maltin użati mhux biss fl-anatomija tat-tjur imma anke kliem tekniku Malti użat fil-produzzjoni tat-tjur.

Meta bdejt ix-xogħol fuq dan il-glossarju, kien hemm oqsma li mexxejt sew fuqhom imma kien hemm oħrajn li ħabbtuni ftit mhux ħazin. L-inqas oqsma li ħabbtuni kienu dawk fejn tidhol l-anatomija. Dan għax hafna mit-termini użati huma l-istess bħal fl-anatomija tal-bnedmin u allura faċli ssib ekwivalenza Maltija għat-termini użati. Ma jfissirx li kollox kien ward u żahar għax xorta waħda kien hemm termini li ħabbtuni biex hriġt l-ekwivalenza Maltija għalihom. Pereżempju kien hemm il-każ ta' "saddle" li jiena ttraduċejtha bħala 'rasblu', "oviduct" li jien ittraduċejt bħala 'kanal slovarju' u oħrajn. L-aktar qasam li ħabbatni kien meta ġejt biex nitraduċi termini li jintużaw fl-għalf tat-tjur. Naħseb li fil-lingwa Maltija ftit tajna attenzjoni lil dan il-qasam tant

li hafna kliem li jintuża hu kliem li hallejnied jidhol mill-Ingliż. Dan anke għax l-għalf li illum il-ġurnata jingħata lit-tjur hu għalf ip-proċessat u mhux kif kienu jużaw missirijietna meta kienu jrabbu t-tjur fuq l-ikel tal-mejda li kien jibqgħalhom. B'hekk, it-terminoloġija f'dan il-qasam hi pjuttost riċenti u allura għad ma kellniex ekwivalenza Maltija għaliha. Madanakollu ppruvajt nohloq ekwivalenza għal termini użati fl-għalf tat-tjur billi mhux biss rajt x'jingħad min-nies li jaħdmu f'dan il-qasam imma anke billi użajt kliem diġà eżistenti minflok irrikorjejt għat-terminu Ingliż. Hekk pereżempju għall-kelma Ingliża 'pellets' użajt 'żibeg'. Wasalt għal din id-deċiżjoni wara li rajt l-għamla u kif jiġi deskritt dan it-tip ta' għalf.

Ritratt: Ian Falzon



L-għalf tat-tjur

Ir-rizorsi li hdimt bihom

Għal dan il-glossarju użajt diversi rizorsi sabiex nitraduċi t-termini li għazilt mill-Ingliż għall-Malti. L-akbar rizorsa li sibt kienet in-nies li jaħdmu f'dan il-qasam. Huma l-esperti f'dan is-settur u mhux l-ewwel darba li tawni termini li huma jużaw ta' spiss bejniethom u li ma sibthom fl-ebda dizizzjunarju, ktieb, artiklu

jew sit fuq l-internet. Nizzì ħajr lis-Sur John L. Bonnici, li tani għajjnuna siewja fejn tidhol in-formazzjoni speċjalizzata f'dan il-qasam.

Użajt ħafna drabi d-dizzjunarji, partikolarment tal-Prof. Joseph Aquilina kif ukoll id-dizzjunarju u teżawru ta' Mario Serracino-Inglott. F'ħafna każi adottajt u użajt it-terminu li jagħtu huma għalkemm mhux dejjem qbilt magħhom. Użajt kotba u artikli li jitrattaw speċifikament it-tjur sabiex minnhom nieħu t-terminologija użata tradizzjonalment fil-Malti. Fost dawn ta' min insemmi l-ktieb '*Qieghda fil-Ponta ta' Lsieni*' ta' Ġużi Gatt u artikli mik-tuba fir-rivista '*Biedja u Sajd*' li kienet toħroġ mill-Ministeru għall-Affarijiet Rurali u l-Ambjent.

Użajt ukoll dizzjunarji tat-Taljan u l-Franċiż. Dawn kienu utli meta ma sibtx kelma Maltija għal terminologija barranija u allura ridt nis-suggerixxi ekwivalenza Maltija. Permezz ta' dawn id-dizzjunarji studjajt l-etimologija tal-kelma barranija u rajt kif stajt noħloq kelma Maltija minnha. Dan ovvjament għamiltu bl-għajjnuna kbira li tani t-tutor tiegħi, Dr Anthony Aquilina, speċjalment fejn tidhol il-lingwa Franċiża.

Termini partikulari

Matul dan ix-xogħol, waħda mill-ewwel diffikultajiet li ltqajt magħha kienet kif se nittraduċi l-kelma 'poultry'. Bl-Ingliż din il-kelma tirreferi għat-tjur li jitrabbew fl-irziezet jew fid-djar għall-produzzjoni tal-bajd u/jew għal-laħam. L-għażla li kelli kienet bejn il-kelma 'tjur' u l-kelma 'pollam'. Iddeċidejt li nagħzel l-ewwel kelma, jigiġifieri 'tjur', għax in-nies midhla

f'dan il-qasam jużaw din il-kelma u hadd minnhom ma juża l-kelma 'pollam'. Barra minn hekk ma qgħadtx kull darba nikteb 'tjur li jitrabbew fl-irziezet' meta ġejt biex nittraduċi 'poultry' għaliex hassejt li fil-kuntest ta' dan il-glossarju li jiġbor fih termini relatati mal-anatomija u l-produzzjoni tat-tjur kienet ovvja li l-kelma 'tjur' qed tirreferi għat-tjur imrobbija fl-irziezet.

Ritratt: Ian Falzon



F'dan il-glossarju ppruvajt nuża kemm jista' jkun kliem Semitiku minflok dak Rumanz fit-traduzzjoni tat-termini. Dan ma kienx dejjem faċli. Din hija kwistjoni ta' preferenza li jien għandi għall-kliem ta' nisel Semitiku u anke għax inhoss li dan il-kliem kien ilu li sar parti mil-lingwa Maltija. Madanakollu, għalkemm ippreferajt il-kliem Semitiku, ma għamiltx dan b'detriment għas-sens tal-kelma u fejn kien hemm bżonn użajt kliem li mhux ta' nisel Semitiku. Diffikultà li ltqajt magħha f'dan ir-

rigward kienet meta ġejt biex nagħti t-traduzzjoni tal-kelma ‘animals’. Bħala traduzzjoni stajt użajt il-kelma Semitika ‘bhejjem’, però għazilt li f’dan il-każ nuża l-kelma Maltija ta’ nisel Rumanz ‘annimali’. Din il-konkluzjoni wasalt għaliha meta rajt li hafna nies fis-settur tal-agrikoltura jużaw il-kelma ‘bhima’ għal annimal pjuttost kbir u b’erba’ saqajn. Billi fil-każ tiegħi l-kelma Ingliża ‘animals’ kienet qed tirreferi għat-tjur, użajt il-kelma ‘annimali’.

Ma setax jonqos ukoll li, bħal kull traduttur ieħor, niltaqa’ ma’ kliem li ma għandniex terminologija għalih bil-Malti. Hekk pereżempju ġrali meta ġejt biex nitraduċi l-kelma ‘snood’. Ekwivalenza bil-Malti għaliha ma sibtx. L-għazla kienet jekk noħloqx terminu bil-Malti għaliha bbażat fuq l-etimologija ta’ kelma barranija jew nużax il-kelma Ingliża miktuba fonetikament bil-Malti. Rajt li jekk nuża l-kelma Ingliża kien ikun hemm ftit diffikultà minhabba li l-kelma ma kienx ikollha plural li jsegwi r-regoli ta’ kliem Malti. Wara li rajt it-tifsira ta’ ‘snood’ b’lingwi differenti, iddeċidejt li niġġenera terminu bil-Malti (‘reżilju’) fuq dak Franciż ‘résilk’ għax rajt li għall-kelma li kont se nissuggerixxi ma kienx ha jkun hemm diffikultà meta jkun hemm il-bżonn li jissawwar il-plural tagħha. Dan għaliex il-kelma li qed nisuggerixxi ssegwi faċilment ir-regoli kif jissawwar il-plural ta’ kliem Malti. Inhoss li meta terminu ma jkunx jeżisti bil-Malti, it-traduttur ma għandhomx jibzġhu joħolqu termini godda Maltin ibbażati fuq l-etimologija ta’ kelma ta’ lingwa barranija sakemm dan it-terminu jkun isegwi faċilment ir-regoli ta’ kliem Malti. Għalkemm dan il-kliem jieħu ż-żmien biex jiġi aċċettat, fil-fehma tiegħi jkun aħjar milli nis-

piċċaw bi kliem Ingliż miktub bil-Malti li ma jsegwix regoli stabbiliti fil-grammatika Maltija tant li jkollna noħolqu eċċezzjonijiet għalihom.

Konkluzjoni

Nittama li dan ix-xogħol ikun utli mhux biss għat-traduttori fix-xogħol tagħhom speċjalment meta jiġu biex jitraduċu materjal li għandu x’jaqsam mas-settur tal-produzzjoni u t-trobbija tat-tjur, imma wkoll għal dawk kollha li għandhom għal qalbhom il-lingwa Maltija. Xtaqt nuri b’mod konkret li l-lingwa Maltija hija għanja f’terminologija teknika u allura m’hemmx il-htieġa li nużaw kliem bl-Ingliż. Fejn it-terminologija kienet teżisti digà gbartha minn sorsi differenti u fejn ma kinitx teżisti tajt is-suggerimenti tiegħi. Dan il-glossarju għadu mhux ippubblikat imma kien ipprezentat biss lill-Università ta’ Malta bħala parti mill-kors tiegħi għall-grad ta’ MA fit-Traduzzjoni. Nix-tieq li jiġi ppubblikat għax jista’ jkun ta’ għaj-nuna għal hafna. Ix-xewqa tiegħi hi li nkompli naħdem fuq xogħol simili imma f’settur differenti mill-qasam tal-agrikoltura. Digà hemm hsieb iberren f’moħħi li sa issa għad ma kellix iċ-ċans li nibda naħdem fuqu. Jalla jirnexxili nwettaq dan il-hsieb halli terminologija oħra f’settur differenti tal-agrikoltura tingabar flimkien, tintuża u allura tinfirex aktar.

N.B. Il-fehmiet espressi f’dan l-artiklu huma esklussivament tal-awtur u bl-ebda mod ma huma riflessjoni tad-Dipartiment tal-Malti tad-Direttorat tat-Traduzzjoni tal-Kummissjoni Ewropea. L-artiklu hu intiz għal skop ta’ diskussjoni u informazzjoni.

Juan Debono huwa lettur mal-MCAST fiċ-Ċentru tal-Agrikoltura, l-Akwatika u x-Xjenza tal-Animali li jagħmel parti mill-Istitut tax-Xjenza Applikata.

MILL-GĦATBA 'L BARRA

Aspetti oħra

L-aġġornament ortografiku fil-lingwi: kapriċċ?

Cheryl Caruana

Huma bosta dawk il-lingwi li minn żmien għal żmien isir ilhom aġġornament. Fil-ħarġa li għaddiet ta' *l-aċċent*¹ Stephanie Bugeja spjegat fuq fuq l-aħħar żviluppi fil-lingwa ta' Molière u spjegatilna kif kwalunkwe reżistenza li wiehed jista' jkollu fil-konfront ta' bidliet fil-lingwa miktuba tisfuma fix-xejn meta dak li jkun "jesponi ruħu għal dak li jġri f'lingwi differenti".

Kollu minnu, u kif tkompli tikteb l-awtriċi, ta' sikwit "id-diffikultajiet li niltaqgħu magħhom f'lingwa partikulari ma jkunux jitbiegħdu ħafna minn dawk prezenti f'lingwi oħrajn". Meta nsiru nafu x'inhu għaddej fil-lingwi tal-ġirien, nifhmu aktar dak li qiegħed jġri fil-lingwa li nħaddnu f'darna, u forsi naslu biex naċċettawh b'aktar faċilità. Ma mmorrux wisq 'il bogħod. Dan spiss jġri lilna t-tradutturi meta jkollna xi dokument diffiċli x'nitraduċu: jekk sħabna t-tradutturi barranin jgħidulna li d-dokument li qed ikidd lilna hu għadma iebes għalihom ukoll, bħal donnu nserrħu rasna li m'aħniex wehidna. Meta xi snin ilu kont interpretu, ġieli kien ikollna ninterpretaw diskorsi li kien ikun fihom x'tomgħod. Farsa


ta' solidarjetà bejnietna, minn kabina għall-oħra, kienet tkun biżżejjed biex inqawwu qalb xulxin meta ffaċċjati bl-iebes.

Il-Malti mhuwiex wahdu

Lil hinn mill-ambjent tax-xogħol, aħna u nirkbu l-mewġ tal-ħajja ta' kuljum, ilkoll jagħtina wens li nkunu nafu li m'aħniex wehidna, li bħalna hemm oħrajn li jinsabu f'dgħajsa bħal tagħna, jaqdfu fl-istess baħar magħna. Il-lingwi ħajjin għandhom mid-dgħajjes li jbaħħru fl-istess ilmijiet, dawk taż-żminijiet moderni tal-lum. Biex inkun aktar preċiż, il-lingwi qishom bħas-sottomarin Nawtilus frott l-immaginazzjoni ta' Jules Verne fi '*20,000 Leagues Under the Sea*'. Il-motto tan-Nawtilus kien "*Mobilis in Mobili*" li tradott mil-Latin ifisser "jiċċaqlaq f'dak li jiċċaqlaq", appuntu għaliex il-bastiment ta' taħt il-baħar kien maħluq biex jiċċaqlaq mal-kurrent tal-element mobbli li huwa l-baħar.

Bħan-Nawtilus, kull lingwa ħajja hija ddeterminata u kkundizzjonata mill-element li fih taġixxi, appuntu dak taż-żmien li fih tkun qiegħda tintuża. Qed ngħixu f'dinja li kulma jmur qiegħda dejjem tinbidel, bi kliem mill-Ingliz fuq l-għatba tal-bieb li kultant iħabbat tnejn il-ħabbata u jistenna bl-akbar sabar li dak il-bieb jinfetaħlu berah. Jekk min-naħa tagħna nibqgħu nwebbsu rasna u dik iċ-ċavetta fis-sokra ma ndawruhiex, il-kliem mill-Ingliz mhux se jaħsiha darbtejn biex juża l-forza

¹ Il-ħarġa nru 15: http://ec.europa.eu/translation/maltese/magazine/documents/laccent_15_mt.pdf, p. 35.



biex jidhol, imqar mit-tieqa. Kull lingwa hajja, bis-sewwa jew bid-dnewwa, jehtigilha tghaddi minn proċess ta' aġġornament maż-żminijiet tal-lum. Bl-istess mod, bastiment bħan-Nawtilus, minn żmien għal żmien, jehtieg li jsirulu xi "aġġustamenti". Jekk għal xi raġuni ma jsirulux fiż-żmien opportun, jeżisti s-sogru kbir li l-mezz li jrid jaqdina ma jibqax jiffunzjona kif suppost u jeghreq.

Sabiex ma tistaġnax u tadatta għaž-żminijiet, kull lingwa hajja tehtieg il-"Kaptan Nemo" tagħha li jiggwidaha fi proċess ta' aġġornament strutturat, spjegat sew u mqassam tul perjodu ta' żmien stipulat. Hidma ta' din ix-xorta qiegħda ssir bħalissa f'pajjiżna bid-Deċiżjonijiet 2 li qegħdin jissawru mill-Kunsill Nazzjonali tal-Ilsien Malti.

Il-każ tal-Portugiż

Bħalma spjegajt aktar 'il fuq, ma nixtieqx nillimita ruħi għall-erba' hitan ta' pajjiżna. Se nimraħ daqsxejn aktar 'il bogħod, sewwa sew lejn il-Portugall, imma wkoll lejn il-Brazil. Biex nasal jehtiegli l-ewwel nġhaddi minn bejn l-istrett ta' Ġibiltà u l-famużi kolonni ta' Ercole li, bl-iskrizzjoni mnaqqxa fuqhom "*non plus ultra*" (timraħx aktar lil hinn), jaf jerga' jibdieli u naqa' fin-nassa tar-reżistenza, tal-istagħnar, tal-biza' mill-bidla... Izda le, bħal baħri mhux biss tal-bnazzi, se nisma' minflok mit-tqanqila ta' Ulisse lill-baħhara li kienu jinsabu miegħu bejn sema u ilma f'dak l-istrett bejn Sevilla u Ceuta, dejjem skont dak li jgħidilna Dante Alighieri fil-Canto XXVI tad-Divina Commedia:

Qisu daqsxejn in-nisel tagħkom sewwa:
le, ma sirtux biex tgħixu bħala bhejjem,
izda biex timxu wara l-għerf u s-sewwa.

(il-versi 118-120 mit-traduzzjoni ta' Erin Serracino Inglott).

Fil-paragrafi li ġejjin, se nagħti ħarsa lejn il-proċess li għaddiet minnu l-lingwa ta' Camões tul dawn l-aħħar snin. Nixtieq nagħti r-raġunijiet għaliex sar dan il-proċess, kif ukoll xi eżempji tat-tibdiliet ewlenin li ddaħhlu fil-Portugiż permezz tal-Ftehim il-ġdid dwar l-ortografija tal-1990.

Skont stimi reċenti, il-lingwa Portugiża hija mitkellma minn aktar minn 240 miljun ruħ. Hija t-tielet lingwa Ewropea l-aktar mitkellma fid-dinja, wara l-Ingliż u l-Ispanjol, u hija s-sitt lingwa fost il-lingwi l-aktar mitkellma globalment.

L-għan ewlieni wara l-Ftehim il-ġdid dwar l-ortografija tal-Lingwa Portugiża kien li jippromwovi l-unifikazzjoni tal-ortografija tal-Portugiż bejn it-tmien pajjiżi li għandhom il-Portugiż bħala l-ilsien uffiċjali tagħhom, jiġifieri l-Portugall, il-Brażil, l-Angola, Cape Verde, il-Guinea-Bissau, il-Mozambique, São Tomé u Príncipe u Timor-Leste. L-ebda riforma tal-ortografija ma tkun waħda faċli anki meta tkun tinvolvi biss pajjiż wiehed, aħseb u ara meta jkun hemm tmien pajjiżi li jridu jaqblu dwar ortografija waħda komuni. Għaldaqstant, m'għandniex xi ngħidu, ir-riforma tal-ortografija tal-Portugiż ma sehhitx mil-lum għal għada. Il-Ftehim, frott hidma fit-tul bejn l-*Academia Brasileira de Letras* u l-*Academia de Ciências de Lisboa* ma daħalx fis-sehħ qabel l-2009.

Minkejja li l-għadd ta' kliem li garrab tibdil radikali fl-ortografija tiegħu kien jammonta biss għal madwar 2% tal-vokabularju kollu tal-Portugiż, il-konsegwenzi u l-implikazzjonijiet li dan il-proġett kellu fuq il-ħajja ta' kuljum tan-nies kienu ferm akbar minn hekk. Ir-reżistenza fost dawk kollha li jitekllmu l-Portugiż kienet tassew kbira. Dan minħabba l-impatt li din ir-riforma kellha fuq il-komunikazzjoni globali, id-dokumenti legali u l-prattiki ġuridiċi, kif ukoll fuq in-negozju. Anki jekk din ir-riforma kellha l-għan nobbli li fuq medda twila ta' żmien tiffaċilita l-komunikazzjoni bejn il-pajjiżi li għandhom il-Portugiż bħala l-lingwa uffiċjali tagħhom, fuq medda iqsar ta' żmien il-logistika kkumplikata ta' aġġornament ta' lingwa uffiċjali kienet tirrikjedi perjodu ta' tranzizzjoni għall-implimentazzjoni. Fil-fatt, il-Portugall u l-Brażil kellhom perjodu ta' tranzizzjoni ta' sitt

snin biex jadottaw it-tibdil kollu li sar fil-Ftehim. Sal-2015 setgħu jintużaw iż-żewġ ortografiji, jiġifieri dik biex ngħidulha hekk ta' **“qabel ir-riforma ortografika”** u dik **“skont ir-riforma ortografika”**.



Matul dan il-perjodu, mhux kollox kien ward u zahar. Fegġew diversi polemiki u diskrepanzi li affettwaw fost l-oħrajn lis-settur tal-edukazzjoni, fosthom l-għalliema u t-tfal tal-iskola, kif ukoll lit-tradutturi. Mill-bidu tal-2011, it-tfal tal-iskola bdew jiġu mgħallma l-ortografija l-ġdida tal-Portugiż iżda l-kotba u l-gazzetti kien għadhom qed jiġu ppubblikati bl-ortografija l-qadima. Din ir-riforma kellha impatt dirett fuq aktar minn 320 miljun ktieb bil-Portugiż. Barra minn hekk, bejn l-2009 u l-2012, it-tradutturi Portugiżi, pereżempju, kellhom l-għażla li jagħmlu l-eżamijiet tagħhom bl-ortografija l-ġdida jew dik qadima. Wara l-2012, fl-eżamijiet kollha bdiet tintuża l-ortografija l-ġdida biss. Il-perjodu ta' tranzizzjoni ta' sitt snin ġie fi tmiemu fl-2015 u minn dakinhar 'il quddiem il-Ftehim sar obbligatorju.

Qabel ma ngħaddi biex nagħti xi eżempji tat-tibdil li gabet magħha l-ortografija l-ġdida tal-Portugiż, ta' min wiehed jispeċifika li r-

riforma tal-ortografija ma bidltx il-lingwa Portugiża bl-istess mod fil-pajjiżi kollha li semmejt aktar 'il fuq. Fil-Brażil, pereżempju, intlaqat minn tibdil daqs 0.5% tal-kliem, li jammonta għal madwar 2,000 kelma. Min-naħa l-oħra, fil-Portugall l-impatt kien ferm akbar għaliex inbidlu madwar 10,000 lessema, jiġifieri daqs 1.5% tal-kliem kollu fil-Portugiż. Fil-fatt kienu bosta dawk li laqqmu din ir-riforma bħala waħda li qarrbet aktar il-Portugiż Ewropew lejn il-Portugiż tal-Brażil jew fi kliem ieħor “ir-rebħa tat-teledrammi Brażiljani”, li tant huma popolari fil-Portugall. Dan għaliex bosta mill-modifiki introdotti fil-Portugiż permezz tal-Ftehim il-ġdid dwar l-ortografija huma msejsa fuq il-kriterju fonetiku, jiġifieri li jinkiteb biss skont kif jitlissen, u li dak li ma jitlissinx ma jinkitibx. Regola ortografika ta' din ix-xorta ilha sew stabbilita fil-Portugiż tal-Brażil.

Il-konsonanti li ma jitlissnux, ma jinkitbux

Qabel ir-Riforma Ortografika	Skont ir-Riforma Ortografika
acção	ação
coleccionador	coleccionador
optimismo / Egipto	otimismo / Egipto
actual	atual

Kif tixhed it-tabella ta' hawn fuq, meta l-ittri *c* u *p* ikunu jinsabu qabel l-ittri *ç*, *c* jew *t*, dawn jinkitbu skont kif jitlissnu. Jekk dawn il-konsonanti ma jitlehñnux fl-ebda pronunzja li teżisti tal-kelma, dawn ma jinkitbux.

Madankollu, meta l-ittra titlehñen bħala konsonanti separata, din tibqa' tinkiteb anki jekk tkun tippreċedi waħda mill-ittri *ç*, *c* jew *t*: il-kelma *pacto* tibqa' tinkiteb hekk u mhux **pato* għaliex l-ittra *c* titlehñen meta titlissen. L-istess jghodd għal kliem bħal *fiçção*, *rapto*, *núpcias*, *bactéria*, eċċ.

Fi qbil ma' din ir-regola ortografika, il-Ftehim il-ġdid introduċa wkoll il-possibbiltà ta' **varjanti**:

Skont ir-Riforma Ortografika
carácter/caráter
detectar/detetar
infeccioso/infecioso

Iż-żewġ varjanti fl-eżempji indikati hawn fuq huma aċċettati t-tnejn li huma. Wiehed jista' jagħzel li jikteb jew li ma jiktibx il-konsonanti *c*. Din l-għażla għandha tirrifletti l-aktar pronunzja dominanti tal-kelma fil-pajjiż jew fiż-żona ġeografika, ngħidu aħna fil-Brażil *detectar* titlissen bil-konsonanti *c* imleħña u b'hekk din tinkiteb, filwaqt li fil-Portugall jintuża l-varjant *detetar*.

Peress li, kif spjegajt aktar 'il fuq, il-Ftehim il-ġdid dwar l-ortografija jagħti prijorità lill-kriterju fonetiku fuq dak etimoloġiku, meta jfegġ dubju dwar il-pronunzja korretta ta' kelma partikolari, wiehed għandu dejjem jimxi mar-regola ġenerali li tgħid li l-pronunzja l-korretta hija dik tat-traskrizzjoni fonetika li tkun tinsab biswit il-kelma fid-dizzjunarji tal-lingwa Portugiża.

Jitwessa' l-alfabett Portugiż

Qabel ir-Riforma Ortografika	Skont ir-Riforma Ortografika
a, b, c, d, e, f, g, h, i, j, l, m, n, o, p, q, r, s, t, u, v, x, z	a, b, c, d, e, f, g, h, i, j, k, l, m, n, o, p, q, r, s, t, u, v, w, x, y, z

Permezz tal-Ftehim il-ġdid, l-ittri *k*, *w* u *y* saru uffiċjalment parti mill-alfabett Portugiż. B'hekk l-alfabett Portugiż żdied minn 23 għal 26 ittra. L-ittri *k*, *w* u *y* diġà kienu jintużaw fil-Portugiż qabel id-dhul fis-sehħ tal-Ftehim il-ġdid, ngħidu aħna fl-abbrevjazzjonijiet u akronimi (*KLM*, *WWW*, eċċ.) jew fis-simboli ta' kejl (*km*, *kg*, eċċ.) kif ukoll f'agġettivi jew nomi mnissla minn ismijiet proprji jew kliem barrani bħal pereżempju *kantiano* u *windsurfista*.



Bis-saħha tal-Ftehim il-ġdid inqatgħet darba għal dejjem ukoll il-**kwistjoni tat-toponimi, b'mod partikolari l-ismijiet tal-ibliet**. Qabel il-Ftehim, b'mod partikolari fil-Brażil, l-ismijiet tal-ibliet kienu jinkitbu kemm bl-

ortografija tal-lingwa oriġinali tagħhom kif ukoll bl-ortografija tal-Portugiż. Ġie deċiż li jintuża dejjem il-varjant tradizzjonali Portugiż f'toponimi fejn dan diġà jeżisti. Fil-każijiet li fihom dan ma jeżistix, tinżamm l-ortografija oriġinali, pereżempju Washington, Buenos Aires, eċċ.

Isem wiehed, ortografija wahda²

Qabel ir-Riforma Ortografika	Skont ir-Riforma Ortografika
Anvers/Antuérpia	Antuérpia
Genève/Genebra	Genebra
Milano/Milão	Milão
Quebec/Quebeque	Quebeque
Shanghai/Xangai	Xangai

L-ittra l-kbira tittiekol mill-ittra ż-żghira

Qabel ir-Riforma Ortografika	Skont ir-Riforma Ortografika
Janeiro	janeiro
Primavera	primavera
Norte	norte

It-tabella ta' hawn fuq tixhet dawl fuq kif il-kliem li qabel kien jinkiteb b'ittra kapitali issa sar jinkiteb b'ittra żghira. Dan il-kliem jinqasam fi tliet gruppi ewlenin: l-ismijiet tax-xhur tas-sena, tal-istaguni u tad-direzzjonijiet tal-warda tar-rjieħ.

² <http://voc.cplp.org/index.php?action=toponyms>.

L-aċċent – għajn ma tara, galb ma tuġa’?

Qabel ir-Riforma Ortografika	Skont ir-Riforma Ortografika
pára (mill-verb <i>parar</i>)	para (mill-verb <i>parar</i>) = para (prepożizzjoni)
pêlo (nom); pélo (mill-verb <i>pelar</i>)	pelo (nom) = pelo (mill-verb <i>pelar</i>) = pelo (prepożizzjoni artikulata <i>por+o</i>)
pêla (mill-verb <i>pelar</i>)	pela (mill-verb <i>pelar</i>) = pela (prepożizzjoni artikulata <i>por+o</i>)
pólo (Pólo Norte/Pólo Sul)	polo (polo norte/polo sul) = polo (l-isport)

L-implimentazzjoni tal-Ftehim il-ġdid fil-Portugiż fissret l-għibien għalkollox tal-aċċent differenzjali, bir-riżultat li issa fil-Portugiż ma hemm l-ebda differenza grafika bejn pereżempju *pelo* (in-nom) u *pelo* (il-prepożizzjoni artikulata) fi frażijiet bħal “*É preciso escovar o pelo pelo menos uma vez por dia.*”

Din il-modifika nizlet għasel ma’, ngħidu aħna, l-istudenti tal-lingwa Portugiża li issa m’għandhomx għalfejn jibqgħu iħabbu rashom li jiftakru fejn iqiegħdu l-aċċent, iżda fl-istess waqt kienet sors ta’ kontroversja kbira fost dawk li kienu mdorrijin jiddistingwu bejn dan il-kliem omografu billi jużaw l-aċċent grafiku. M’għadx hemm lanqas differenza bejn l-ortografija ta’ *polo* fil-frazi “*Ele foi ao polo norte*” u “*Ele gosta de jogar polo*”.

Għosfor ukoll l-aċċent ċirkumfless (*acento circunflexo*) mill-verbi li fl-infinitiv jispicċaw b’-er bħal *ler*, *crer* u *ver/prever* fl-imperfett, ikkonjugati fit-tielet persuna plural, kif ukoll min-nom maskil *voo*.

Qabel ir-Riforma Ortografika	Skont ir-Riforma Ortografika
Eles, elas lêem	Eles, elas leem
Eles, elas crêem	Eles, elas creem
Eles, elas prevêem	Eles, elas preveem
vôo	voo

Eċċezzjoni għar-regola

Qabel ir-Riforma Ortografika	Skont ir-Riforma Ortografika
pôr (il-verb fl-indikattiv)	pôr
Ele, ela pôde (it-3 ^{et} pers. sing. tal-verb <i>poder</i> fil-Passat)	Ele, ela pôde
Eles, elas têm (it-3 ^{et} pers. plural tal-verb <i>ter</i> fil-Preżent)	Eles, elas têm
Eles, elas vêm (it-3 ^{et} pers. plural tal-verb <i>vir</i> fil-Preżent)	Eles, elas vêm

Fl-ewwel eżempju ta’ hawn fuq jinżamm l-aċċent ċirkumfless biex jiddistingwi bejn *pôr* (il-verb fl-indikattiv) u *por* (il-prepożizzjoni). Fit-tieni eżempju, *pôde*, it-tielet persuna singular tal-verb *poder* fil-perfett tibqa’ tinkiteb bl-aċċent ċirkumfless biex fil-grafija tinżamm id-differenza bejn *pôde* u *pode* (it-tielet persuna singular tal-verb *poder* fl-imperfett). L-aħhar żewġ eżempji jirreferu għat-tielet persuna plural tal-verbi *ter* u *vir* fl-imperfett. Dawn jibqgħu jinkitbu bl-aċċent ċirkumfless li jindika d-differenza fl-ortografija tat-tielet persuna plural fl-imperfett – *eles/elas têm* u *eles/elas vêm* u dik tat-tielet persuna singular fl-imperfett *ele/ela tem* u *ele/ela vem*.

Skont ir-regoli l-ġodda, sparixxa wkoll l-aċċent grafiku mill-kliem b'aċċent li jaqa' fuq is-sillaba ta' qabel tal-aħħar bid-dittong *oi* f'pożizzjoni tonika. Dawn huma xi eżempji:

Qabel ir-Riforma Ortografika	Skont ir-Riforma Ortografika
jibóia	jiboia
asteróide	asteroide
jóia	joia
paranóico	paranoico
heróico	heroico

Fil-Brazil, din ir-regola tapplika wkoll għall-kliem b'dittong *ei* f'pożizzjoni tonika li fil-Brazil kien jinkiteb bl-aċċent u issa beda jinkiteb mingħajru bħal fil-bqija tal-pajjiżi l-oħra li għandhom il-Portugiż bħala l-ilsien uffiċjali tagħhom.

Qabel ir-Riforma Ortografika	Skont ir-Riforma Ortografika
assembléia (Br.)	assembleia
idéia (Br.)	ideia
nucléico (Br.)	nucleico

Sing ġej u iehor sejjer – prefiss+kelma

Fir-riforma ortografika tal-Portugiż iddaħħlet id-distinzjoni fl-użu tas-sing bejn kliem magħmul minn prefiss+kelma. Iż-żewġ elementi jinfirdu permezz tas-sing jekk iż-żewġ elementi jkunu t-tnejn jispicċaw u jibdeu bl-istess vokali jew konsonanti. Min-naħa l-

oħra, jekk ikunu jispicċaw u jibdeu b'ittri differenti, is-sing jaqa' u dawn l-elementi jitwahħdu. Madankollu, jekk it-tieni element ikun jibda bl-*h*, **is-sing jinżamm dejjem** anki jekk il-prefiss ikun jispicċa b'ittra differenti.

Qabel ir-Riforma Ortografika	Skont ir-Riforma Ortografika
microondas	micro-ondas
auto-estrada/agro-industrial	autoestrada/agroindustrial
co-autor	coautor
super-homem	super-homem

Meta l-prefiss ikun jispicċa b'vokali u l-element segwenti jkun jibda bil-konsonanti *r* jew *s*, iż-żewġ elementi jitwahħdu u l-konsonanti tirdoppja.

Qabel ir-Riforma Ortografika	Skont ir-Riforma Ortografika
auto-rádio	autorrádio
auto-serviço	autosserviço
anti-religioso	antirreligioso
ultra-secreto	ultrassecreto

Iżda **jibqa' jinżamm is-sing** meta l-prefiss ikun *sub* jew *sob*, u l-kelma segwenti tkun tibda bil-konsonanti *r*, pereżempju:

Qabel ir-Riforma Ortografika	Skont ir-Riforma Ortografika
sub-região	sub-região
sob-rota	sob-rota



CPLP
Comunidade dos Países
de Língua Portuguesa



Sing ġej u iehor sejjir – kliem kompost

F'espressjonijiet magħmula minn kliem kompost li bejnu tezisti rabta, is-sing m'għadux jinkiteb aktar. Dan ifisser li:

Qabel ir-Riforma Ortografika	Skont ir-Riforma Ortografika
fim-de-semana	fim de semana
pé-de-atleta	pé de atleta
camisa-de-força	camisa de força
dia-a-dia	dia a dia
água-de-lume (Cape Verde)	água de lume

Xi eċċezzjonijiet:

Qabel ir-Riforma Ortografika	Skont ir-Riforma Ortografika
água-de-colônia	água-de-colônia
mais-que-perfeito	mais-que-perfeito
cor-de-rosa	cor-de-rosa

Is-sing huwa fost wieħed mill-aktar elementi ortografiċi fil-Portugiż li ntlaqat minn tibdiliet f'din ir-riforma ortografika, liema tibdiliet qajmu għagħa kbir. Ir-regoli u t-tibdil kollu indikati hawn fuq, naturalment mhumiex eżawrjenti. Għal aktar eżempji u biex wieħed jidhol aktar fil-kif ta' din ir-riforma

ortografika, is-sors ewlieni għandu jkun il-Ftehim dwar l-Ortografija tal-Lingwa Portugiża tal-1990 disponibbli fil-portal onlajn tal-lingwa Portugiża.³ Fil-websajt tal-Vokabularju Ortografiku Komuni tal-Lingwa Portugiża⁴ wieħed isib aktar tagħrif dwar l-effetti tal-implimentazzjoni tal-Ftehim fuq l-ortografija ta' kull wieħed mill-pajjiżi tal-Comunidade dos Países de Língua Portuguesa (CPLP).

Il-Malti (u shabu) fil-mera

L-iskop ta' dan l-artiklu kien li jagħti ħarsa generali ssimplifikata lejn il-modifiki ewlenin introdotti mir-Riforma Ortografika tal-Portugiż. Jien tal-fehma li bħalma din il-lingwa u tant oħrajn kellhom jaġġornaw ruħhom, il-Malti m'għandu xejn inqas. Ipprovajt niddeskrivi l-għamla l-aktar reċenti tal-lingwa Portugiża mal-ewwel daqqa t'għajn meta nharsu lejn ix-xbieha mibdula tagħha fil-mera taż-żminijiet. Il-Prof. Manwel Mifsud fil-Forum tal-Qarrejja tal-Provi (grupp magħluq fil-Google Groups) ixebbah dizzjunarju jew grammatika ma' ritratt. Ir-ritratt huwa stampa tiegħek, imma stampa li ma tinbidilx. Il-mera, imma, differenti: tħobbha jew tobghodha, ma tidhaxx bik. Turik dik ix-xagħra bajda li tkun ħargitlek u ma tostorx it-tikmixa li qabel ma kinitx hemm.

³ <http://www.portaldalinguaportuguesa.org/acordo?action=acordo&version=1990>.

⁴ <http://voc.cplp.org>.

Sabiha wisq din il-metafora ta' Mifsud: min jibqa' mqabbad mar-ritratt ta' tfulitu, imqar jekk mal-isbah wiehed, ikun qed iqarraq bih innifsu. L-istess jghodd ghal-lingwi. Riforma jew agġornament ta' lingwa, bhal ngħidu ahna d-Deciżjonijiet 1 u 2 tal-Malti jew il-Ftehim ortografiku l-gdid tal-Portugiż,



jirriflettu l-aktar xbieha reċenti tal-lingwa fil-mera taż-żminijiet. Għaldaqstant bhalma wiehed, irid jew ma jridx, ikollu jaċċetta l-immagni mibdula tiegħu fil-mera, l-istess jehtieg li jaċċetta u jimplimenta dawk ir-regoli ortografiċi godda li jfegġu tul iż-żminijiet u li jzidu xi sing ġdid fil-lingwi mimlija hajja tagħna, jew għaliex le, inehhulhom xi aċċent qadim li zmienu jkun għamlu.

Lil min ma jaċċettax din il-bidla, x'aktarx għax lahaq rabat wisq qalbu ma' dak ir-ritratt qadim ta' tfulitu (anki jekk mahkum mit-trab), ngħidlu li mhuwiex wahdu. Il-kittieb Portugiż José Saramago, f'mument forsi daqsxejn nostalgiku ta' *saudade* a la Portugiża, f'intervista dwar ir-riforma ortografika li dehret fil-gazzetta *Público*⁵ f'it taż-żmien qabel mewtu, stqarr dan li ġej: **“Jiena se nkompili nikteb bhalma dejjem ktibt, imbagħad inhalli f’idejn il-qarrejja tal-provi biex jieħdu hsieb il-problema.”**

Cheryl Caruana hi traduttriċi mal-Kummissjoni Ewropea.

⁵ <http://www.josesaramago.org/entrevista-de-jose-saramago-ao-jornal-publico-e-a-radio-renascenca/>.

Analogija bejn kliem Franciż u kliem Malti missellef mill-Ingliż

Paul Zahra

L-Ingliż fil-Malti theddida ontoloġika jew progress pragmatiku? Kliem bl-Ingliż li diehel fil-Malti għandu jibqa' jittqies bhala kliem Ingliż jew bhala Malti? Kif se jinkiteb? Għandna nwarribuh? Għandna nhalluh? Kemm huma fundamentali l-konsistenza u l-koerenza fl-adozzjoni tal-kliem missellef? Meta se niddeċiedu u kif se tkun id-deċiżjoni? Mistoqsijiet kemm trid; twegibiet ukoll. Ninsabu f'dinja globalizzata u dawn il-mistoqsijiet m'ahniex qed naghmluhom wehida. Lingwi oħrajn għaddejjin mill-istess proċess u fosthom insibu wkoll il-Franciż li, sa fit-taż-żmien ilu, fil-livell internazzjonali – tal-anqas dak diplomatiku – kien jokkupa pożizzjoni simili għal dik li llum jinsab fiha l-Ingliż. Mela x'qed jiġri eżattament f'dan ir-rigward fil-lingwa ta' Molière?

F'Paris Match Belgique,¹ artiklu ppubblikat f'Awwissu 2016 li ma fihx aktar minn 500 kelma u li jittratta prodott tal-make-up miktub mill-gurnalista Belen Ucros, osservajt u analizzajt dan il-kliem missellef ta' nisel Ingliż:²

- ◆ On l'applique comme un *eyeliner*, à la base des cils, de préférence le matin.

- ◆ Fabrice Condemi, *make-up artist* des stars et des *people*, vient de lancer une ligne de soins rien que pour eux.
- ◆ Par ailleurs, j'ai aussi suivi une formation pour enlever au *laser* ce qui était mal fait.
- ◆ Des *jetsetteuses* exigeantes issues du monde de la mode et du *show-biz*.
- ◆ Un jour, une des ses clientes *new-yorkaises* débarque au salon avec de super longs cils.
- ◆ Patrice est *bluffé* par les résultats.
- ◆ Les femmes en sont *fans*, mais les hommes aussi.
- ◆ Vogue lui fait l'honneur d'une *interview* de trois pages.
- ◆ Une solution naturelle pour rajeunir le regard, mais aussi *booster* la croissance des cils des personnes qui ont subi une chimio.

The image shows a page from the magazine 'Paris Match' featuring an advertisement for 'LES INDISPENSABLES DU MAKE-UP'. The page includes several images of makeup products and a woman's face. Text on the page includes: 'spécial rentrée match', 'LES INDISPENSABLES DU MAKE-UP', 'A s'offrir sans attendre, pour faire face (en beauté) à l'automne.', 'PAR CATHERINE MALAISE', 'On fait sa Mère-Marie!', 'All-in-one. Fais à poignées, ombres à sourcil, base de blush...', 'Le ban black : un rose bruni dont le pollen délicate...', 'Autisme saison!', 'L'eyeliner Face Slay...', 'La collection qui protège...', 'L'été belle peau...', '1 stick, 2 textures, 3 usages...'

Le make up: Artiklu f'rivista Franciża miżghuda bi kliem ta' nisel Ingliż.

¹ Paris Match Belgique, (777) p. 90.

² Il-korsiv u l-grass użati minni.

Jekk inharsu lejn **Tabella 1** ninnotaw li minn madwar 500 kelma sibt biss 11-il kelma u frazi nominali waħda missellfa mill-Ingliż jew mill-Amerikan. Dan in-numru ma naħsibx li hu ta' theddida. Mill-11-il kelma li jidhru f'**Tabella 1**, 8 huma nomi, 2 huma verbi, u waħda hi aġġettiv. Il-frazi nominali tikkonsisti f'nom b'uzu aġġettivali u f'nom. Dan ir-rizultat sintendi juri li l-aktar predominanti huma n-nomi.

Tabella 1

Nomi	Verbi	Aġġettivi	Fražijiet Nominali
<i>eyeliner</i>	<i>bluffer</i> > <i>bluffé</i> (pp)	<i>new-yorkaises</i>	<i>make-up artist</i>
<i>fans</i>	<i>booster</i>		
<i>interview</i>			
<i>jetsetteuses</i>			
<i>laser</i>			
<i>people</i>			
<i>show-biz</i>			
<i>stars</i>			

Ta' min josserva li hawnhekk ma għandniex quddiemna test tradott iżda test miktub bil-Franċiż innifsu, bi stil ġurnalistik, li l-iskop tiegħu hu li jagħti pubbliċità lill-*eyeliner* li qed tithaddet dwaru Uros. U billi l-artiklu hu wiehed pubbliċitarju kien ikun irrazzjonali min-naħa tagħha li tuża lessiku li ma jifhemu hadd. Bhalma jgħid Richard Toye: “The advertising industry is the ultimate persuasion business.”³ Mela, *a priori*, wiehed jifhem li Uros taf li l-lessiku missellef mill-Ingliż hu wiehed li jintuża frekwentement mill-qarrejja u ma jxekkilx il-komunikazzjoni miktuba meħtieġa għar-riklamar tal-prodott għall-bejgħ.

³ Richard Toye, *Rhetoric: A Very Short Introduction*, OUP, 2013, p. 100.



F'**Tabella 2** fil-pagna li jmiss qed nuri dettalji li sibt (i) fil-*Petit Robert 1* (l-edizzjoni tal-1977) u (ii) fil-websajt eżistenti <http://dictionary.reverso.net/french-synonyms> li qed inqisu attwali. Bejnu u bejn l-edizzjoni tal-*Petit Robert 1* hemm differenza ta' 40 sena. Fil-*Petit Robert 1* insibu d-data registrata li fiha jkun daħal il-kliem – dettall importanti għax jagħtina idea bejn wiehed u ieħor meta dawn in-neologizmi bdew jidhru fil-kitba. Interessanti ninnotaw pereżempju li n-nom maskil 'bluff' daħal fil-Franċiż fl-1840 u li dan kiseb xift funzjonali fl-1884 meta skont il-*Petit Robert 1* beda jintuża b'mod verbali. Jekk nimxu fuq dan l-eżempju nindunaw li n-nom 'booster' li daħal fl-1962 qed isegwi l-istess proċess ta' 'bluff' billi Uros qed tużah bħala verb fl-2016 filwaqt li d-dizzjunarji, kemm stampati kif ukoll elettronici, ma jagħtuhx din il-funzjoni. In-nomi jinkitbu l-istess bħall-Ingliż, il-verbi jzommu l-għerq u jużaw l-inflezzjonijiet Franċiżi, l-aġġettiv 'new-yorkaises' u n-nom 'jetsetteuse' (it-tnejn li huma ibridi) jużaw rispettivament il-morfemi Franċiżi /aises/ u /euses/ man-nomi Anglo-Sassoni 'New York' u 'jet-setter' filwaqt li ż-żewġ nomi tal-frazi nominali huma miktubin bħall-Ingliż.

Tabella 2⁴

Lessema	Traskrizzjoni Fonetika ⁵	Ġens	Orìgini	Data Registrata	Sinonimi http://dictionary.reverso.net/french-synonyms
<i>bluffer</i> > <i>bluffé</i> (pp) <i>bluff</i>	[blæfe] [blæf]	mħux applikabbli	mill-Amerikan	1884 1840	<i>épater, intimider, frimer, esbroufer, abuser, tromper, leurrer, hâbler, se vanter; chercher à faire croire, à donner le change, feindre avec assurance</i>
<i>booster</i>	[bustær]	mħux applikabbli	mill-Amerikan	1962	–
<i>eyeliner</i>	[ajlajnær]	maskil	mill-Ingliż	1962	khôl
<i>fan</i>	[fan]	maskil	mill-Ingliż	1958	–
<i>interview</i>	[ɛ̃tɛrvju]	femminil	mill-Ingliż	1883	<i>reportage, entretien, entrevue, tête à tête</i>
<i>jetsetteuses</i>	[ʒɛtsɛtæz]	femminil	–	–	–
<i>laser</i>	[læzɛr]	maskil	mill-Ingliż	1960	–
<i>make-up artist</i>	[mɛjkapartist]	maskil	–	–	<i>fard, maquillage, barbouillage</i> (b'referenza għall-make-up biss)
<i>new-yorkais(e)</i>	[njujorkɛ(z)]	maskil/ femminil	–	–	–
<i>people</i> ⁶	[pipil]	–	–	–	–
<i>show-biz</i>	[ʃobiz]	maskil	mill-Ingliż Amerikan	1955	<i>spectacle, panorama, variété, divertissement, cinématographe, tableau</i>
<i>star</i>	[stær]	femminil	mill-Ingliż	1844	<i>actrice, acteur, comédien, artiste, comédienne, interprète, figurant, comique, starlette, diva, histrion, honneurs de la première page, monstre de scène, monstre sacré, vedette de cinéma</i>

Dawn il-ftit neologizmi mill-Ingliż, użati minn Ucross, mas-snin ħolqu (jew qed joħolqu) aktar sinonimi ma' dawki li jidhru fl-aħħar kolonna ta' **Tabella 2**. Għalhekk ir-riflessjoni li wieħed jasal għaliha hi li l-pubbliku Franciż assorba dan il-lessiku Inglez u llum jikkunsidrah bħala parti integrali mid-diskors ta' kuljum. Dan li qed naraw f'**Tabella 2** imur kontra l-perċezzjoni żbaljata ta' bosta minna li l-Franciżi jagħmlu minn kollox biex jevitaw kliem mill-Inglez.

⁴ Tagħrif misjub fl-edizzjoni tal-1977 tal-*Petit Robert 1*.

⁵ Fil-każ tal-kliem Franciż missellef mill-Inglez li jinsab f'dawn is-sentenzi qed nipprovdni t-traskrizzjoni fonetika biex wieħed jieħu idea ta' kif dawn bejn wieħed u ieħor jinkitbu kieku kellha tiġi segwita n-nozzjoni li l-kliem għandu jinkiteb fonetikament. Għal raġunijiet ta' spazju f'dan l-artiklu ma nistax nelabora dwar l-ortografija.

⁶ Il-kelma *people* għandha użu limitat ħafna u tirrifera għal persuni ċelebri.

Għalhekk, mil-lat pedagogiku, biex barrani jitgħallem il-Franċiż mhux biss jeħtieġlu jimmemorizza l-lessiku tradizzjonalment meqjus bħala Franċiż iżda wkoll li jkun jaf liema hu l-korpus ta' kliem missellef mill-Ingliz użat mill-Franċiżi. Jekk jien li naf il-Franċiż inkun Franza iżda ma nafx li ‘eyeliner’ hi kelma li dahlet fil-Franċiż, jekk inkun irrid nixtri dan il-prodott kif se naqbad infisser lil tal-hanut? Biex nikkommunika jeħtieġli nkun naf li fil-Franċiż il-kelma saret tagħmel parti mill-lingwaġġ ta' kuljum, saret – bhalma jgħid Chomsky – parti mill-*compétence* tal-Franċiżi nattivi li jeħtieġilha ssir parti mill-*performance* tal-kelliema barranin. B'analogija ta' dan, fil-Malti jekk bħala traduttur jien u nitraduċi test mill-Ingliz inħalli ‘roundabout’ kif inhi dan ma jfissirx li ma traduċejthiex. Xejn affattu. Ifisser biss li jien **għax kelliem nattiv tal-Malti** naf li ‘roundabout’ dahlet fil-Malti u li din jifhimha kulhadd. U li ‘roundabout’ għaldaqstant hi wkoll kelma Maltija.

Ironikament, it-theddida tinsab meta kliem missellef mill-Ingliz jitwarrab u floku nippruwaw noħolqu kliem li ma jifhemu hadd jew li jispiċċa jitlef it-tifsira speċifika tiegħu u jingħata waħda ġenerali. Eż. ‘homework’ > terminu speċifiku fil-kuntest skolastiku, għal tip ta' xogħol partikulari distint mix-xogħol li jsir fil-klassi, jispiċċa biex isir wieħed ġenerali jekk jiġi tradott bħala *xogħol tad-dar* billi dan jista' jfisser kwalunkwe xogħol li jsir id-dar –



faċendi, manutenzjoni, eċċ.⁷ Jew aktar gravi, jidhirli jien, meta kelma minn sors bl-Ingliz bhal ‘interface’ tiġi tradotta *interfaċċa*. Ma jistax jiġi aċċettat li, f’kuntest bilingwi Malti-Ingliz, jitwarrab kliem mill-Ingliz użat minn kulhadd biex jiddaħhal kliem mit-Taljan, lingwa li illum il-ġurnata m’għadx għandha koeżistenza attiva mal-Malti. Meta jsir dan tkun qed issir traduzzjoni tat-traduzzjoni billi ‘interface’ tkun qed tiġi tradotta mit-Taljan, meta t-Taljan mhux il-lingwa sors.

Sfortunatament, meta niċhdu dan il-lessiku Malti missellef mill-Ingliz u nirrikorru lejn it-Taljan jew lejn tidwir bi kliem Semitiku ma nkunux għajr qed nimminaw l-eżistenza tal-Malti bħala lingwa mħallta. Bħala tradutturi għandna nagħmlu użu b’mod naturali minn dan il-kliem Ingliz li daħal jew diehel fil-Malti. M’għandniex nirrezistuh.⁸ Il-kliem missellef

⁷ Aquilina fl-*English-Maltese Dictionary* jagħti nota li tgħid: “[Il-kelma *homework* fis-sens skolastiku dahlet fl-użu fil-Malti].”, p. 1370.

⁸ F’dan ir-rigward id-dizzjunarju ta’ Charles Briffa *The English-Maltese Dictionary for the 21st Century* (2015) juri avvanz siewi.

mill-Ingliż jarrikkixxi l-lingwa billi jdahhal sinonimi godda ma' dawk li digà jeżistu. Assolutament mhux vera li kliem Franciż kif ukoll Malti missellef mill-Ingliż jaqla' kliem digà stabbilit fiż-żewġ lingwi. Neoloġizmi mill-Ingliż jagħtuhom aktar flessibbiltà. Hi l-mentalità retrograda li nqisu dan il-kliem bħala intrużiv li jeħtiġilha titwarrab.

L-aħħar osservazzjoni tiegħi hi li għalkemm il-Franciż u l-Malti ilhom jissellfu kliem mill-Ingliż, mhumiex neċessarjament qed jissellfu l-istess kliem. Dan ifisser li fil-Malti l-kliem kollu missellef mill-Ingliż mhux bilfors jikkorrispondi mal-kliem kollu li jissellef il-Franciż u, viċi versa, mhux il-kliem kollu li l-Franciż jissellef mill-Ingliż jissellfu wkoll il-Malti.⁹ Studju interessanti jkun li wieħed janalizza liema mill-korpus ta' kliem missellef mill-Ingliż hu komuni bejn dawn iż-żewġ lingwi partikulari, eż. hawnhekk nistgħu ngħidu li 'eyeliner' u 'bluff', fost oħrajn, huma komuni kemm għall-Malti kif ukoll għall-Franciż filwaqt li 'people' s'issa għadha mhix.¹⁰

Il-messaġġ tiegħi hu li nharsu lejn dak li qed jiġri f'lingwi oħrajn u nevitaw li nittraduċu kliem Ingliż li digà infilsa jew li jista' jinfilsa ruħu fil-Malti. Meta nagħmlu dan inkunu qed neqirdu l-idjoma Maltija. Jekk dan l-appell jiġi osservat tibqa' biss il-problema ortografika. L-

⁹ Ftit kliem Franciż ieħor missellef mill-Ingliż misjub f'*Paris Match Belgique* (764): *best-seller, casting, blockbuster, hollywoodien, parking, film, comics, box-office, clan, punchy, british, show, rock star, spoilers, club, clip, stand, overdose, managing director, private banker, dandy, tweets, leader, cocktail, hold-up, outsider, lobbies, lockdown, tunnel, made in China, bunker, pyjama, non-stop...*

¹⁰ Ara n-nota nru 6.



essenzjali hu li, bħalma naraw fl-artiklu ta' Ucross, il-komunikazzjoni miktuba tkun tirrifletti b'mod awtentiku d-diskors mitkellem. Kliem ġdid meħtieġ f'kuntesti godda ta' kitba, jiġi minn fejn jiġi, jarrikkixxi l-lingwa billi johloq sinonimi li jkabbru l-għażla lessikali u ma jwarrabx kliem digà stabbilit. Għalhekk (bħalma jsir fil-Franciż) kemm il-korsiv kif ukoll il-virgoletti m'għandhomx jintużaw, billi dawn jibagħtu l-messaġġ li l-kliem missellef ikun għadu ma ġiex integrat għalkollox. U dan ikun qed jinforza l-mentalità li jeħtiġilha tinbidel rigward l-assimilazzjoni ta' kliem missellef minn lingwi oħrajn.

Le, kliem missellef mill-Ingliż mhux theddida ontoloġika għall-Malti: hu biss progress pragmatiku li jippreserva l-eżistenza tiegħu.

Paul Zahra huwa traduttur mal-Unità Web tal-Kummissjoni Ewropea.

Il-Kanonku Ġann Piet Frangisk Agius de Soldanis,¹ lessikografu u traduttur

Ivan Said

Dan l-aħħar reġa' kien hemm interess qawwi f'Ġann Piet Frangisk Agius de Soldanis wara li f'Novembru li għadda gie ppubblikat għall-ewwel darba d-dizzjunarju tiegħu, *id-Ġamma*.² Din hija t-tras-krizzjoni tal-ewwel volum minn sett ta' erba' (Libr. Ms 143/i) li huwa Malti-Taljan-Latin, u li fih 1,036 paġna. It-tieni u t-tielet volumi huma Taljan-Latin-Malti filwaqt li r-raba' volum huwa Latin-Taljan-Malti.



Rosabelle Carabott tipprezenta kopja tad-*Ġamma* lill-President tar-Repubblika l-E.T. Marie Louise Coleiro Preca. © Dipartiment tal-Infommazzjoni

Din il-pubblikazzjoni hija frott ta' żewġ teżijiet tal-BA (Unuri) ta' żewġ studenti tal-Malti tal-Università ta' Malta – Joanne Trevisan u Rosabelle Carabott – li għamli t-tras-krizzjoni tad-*Ġamma*. Carabott imbagħad irrevedit u editjat il-verżjoni ppubblikata. Qabel din il-pubblikazzjoni, fl-2010 rajna l-harġa speċjali tal-*Journal of Maltese Studies – Essays on de Soldanis*.³ Fl-2012 imbagħad harġet il-ġabra ta' papers '*De Soldanis – An eighteenth century intellectual*' fl-okkażjoni tal-wirja intitolata "Giovanni Pietro Francesco Agius de Soldanis – an eighteenth century Gozitan, ecclesiastic and scholar" li saret biex tikkommemora t-300 sena minn twelidu.

¹ Cassar Pullicino jagħti ismu bit-Taljan bhala Giovanni Pietro Francesco Agius de Soldanis (2010: 1). Gatt jgħidilna li għall-ewwel kien jikteb Agius biss iżda li mbagħad xtaqt jillatinizza kunjomu "biex ikun bħan-nies kbar ta' dak iż-żmien". (2010: 95). Uża kunjom ommu (Sultana) minhabba li kunjomu ma setax jillatinizzah. Skont Ciappara, madankollu, kien jippreferi jiffirma bhala "Francesco Agius" (2010: 35).

² It-titlu proprja hu *Ġamma tal Kliem Kartaginis mscerred fel fom tal Maltin u Għaucin, magħmula mel Kanoniku Gianfrangisku Agius Sultana, Għauci*.

³ Din il-pubblikazzjoni tiġbor hames kontribuzzjonijiet li erbgha minnhom inqraw fil-Konferenza dwar Agius de Soldanis organizzata mid-Dipartiment tal-Malti tal-Università ta' Malta f'Mejju 2007 u biblijografija estensiva hafna tax-xogħlijiet marbuta ma' isem de Soldanis.

Lingwista

De Soldanis kien promotur ħabrieċi tal-ilsien Malti. Kien konvint li l-Malti ġej direttament mill-ilsien Puniku u li seta' jgħin fl-istudju tal-lingwa Etruska. Għalih il-Malti kien “illustre ed antica lingua orientale” bi “pregevole antichità, e fecondità”. Kienet tagħtih ġewwa li l-Maltin ma tantx japprezzaw ilsienhom, iżda kiteb li l-grammatika li ħadem fuqha kienet se tressaq lin-nies lejn il-Malti u jibdeu iħaddmuh aktar (Cassar Pullicino, 2010: 25-26).

Barra d-*Ġamma*, li l-ewwel volum tagħha ġie ppubblikat is-sena l-oħra, hu tana l-ewwel grammatika tal-Malti flimkien mal-alfabett Malti bil-karattri Latini bit-titlu *Nuova Scuola di Grammatica per agevolmente apprendere la lingua Punica-Maltese* li nsibuha fil-paġni 65-117 tal-ktieb li ppubblika f'Ruma fl-1750 – magħruf l-aktar bħala *Della Lingua Punica*.⁴ Ftit tas-snin wara, de Soldanis rreveda din il-grammatika u hejja t-tieni edizzjoni tagħha li qatt ma ġiet ippubblikata. Fiha nsibu 44 lezzjoni tal-grammatika tal-Malti, it-tmien djalogi folkloristiċi tiegħu, li Ġużè Cassar Pullicino ppubblika fl-1947, u xi talb maqlub għall-Malti.

Id-*Ġamma* hija l-aqwa rabta ta' de Soldanis mat-traduzzjoni peress li hija għodda li taqdi perfettament it-tifsira ta' traduzzjoni espressa minn Umberto Eco: “Translation is always a shift, not between two languages, but between two cultures or two encyclopedias” (2001: 17).

⁴ It-titlu proprja hu *Della Lingua Punica presentemente usata da Maltesi, ovvero Nuovi Documenti li quali possono servire di lume all'antica Lingua Etrusca, stesi in due dissertazioni*.

Dan għaliex f'din id-*Ġamma* de Soldanis mhux biss jagħti t-tifsira ta' ħafna mill-kliem użat fis-safef soċjali u l-oqsma ta' ħidma kollha ta' Malta tas-seklu 18, kif ġeneralment jagħmel dizzjunarju, imma jagħti wkoll ħafna informazzjoni storika u soċjali ta' żmien li mhix strettament marbuta mat-tifsira tal-kliem. Dan jagħmlu permezz ta' entrati xi kultant twal mhux ħażin bħal fil-każ ta' *Karrakka* (p. 441) b'entrata itwal minn paġna jew bħal fil-każ ta' *Mnaria* (p. 607) b'entrata ta' paġna. Biagio Vella jgħid li d-*Ġamma* mhix sempliċi vokabularju jew *damma* ta' kliem imma jsejthiha “encyclopaedic lexicon” (2012: 113).

Għaldaqstant, fid-*Ġamma* naqraw mhux biss l-etimologija ta' ismijiet ta' ċerti bliet (*casali*), irħula u postijiet li għebu jew saħansitra għadhom magħna, imma nsibu wkoll ħjiel storiku dwarhom. Perezempju, fil-każ ta' *Birkarkara* (p. 79), barra li jgħidilna minn fejn ġej l-isem, jgħidilna wkoll li dan il-*casale* m'għadux kbir bħal qabel peress li minnu nibtu *casali* oħrajn. Fil-każ ta' *Bormla* (p. 87), barra li jagħtina diversi tifsiriet tal-isem, jgħidilna wkoll li kien il-Gran Mastru Zondadari li taha l-isem *Cospicua Città*, belt *popolattissima*, speċjalment b'nies li għandhom negozju marittimu. Jgħidilna wkoll li jekk taqbad id-għajsa minn Bormla, fi kwarta tasal il-Belt.

Interessanti wkoll l-entrata ta' *Felfla* (p. 235) fejn fost affarijiet oħrajn naqraw li kien hemm żmien meta fuqha kien hemm kappella u kien imur sacerdot iqaddes quddiesa fiha f'kull festa tal-preċett. Hemm ħafna iżjed entrati dwar bliet, irħula u lokalitajiet Maltin bħal *Mdina* (p. 551), *Mellieħha* (p. 562), *Mgar* (p. 581), *Msida* (p. 632), *Nascar* (p. 646), *Rabat* (p. 680), ta

Samra (p. 717), *Scaghra tal Ghazzenin* (p. 724), *Sakkaja* (p. 715), *Sannat* (p. 718), *Tok* (p. 823) u hafna oħrajn.

L-istess jagħmel meta jiġi biex jagħti t-tifsiriet ta' kliem li jevoka drawwiet, użanzi, snajja' u ċelebrazzjonijiet. Fost dawn, jitkellem dwar il-*Kokkagna* (p. 479), l-arblu li fil-ponta tiegħu kien ikun hemm ċirku b'xi premjijiet imdendlin, bħal tiġieġ, ħajjin jew mejtin, vitelli, ngħaġ, hrief, imtaten jew perzūt, u n-nies (*popolaccio*) kienet tagħti s-salt biex tilhaqhom. Dan l-arblu kien jintrama nhar it-Tnejn tal-Karnival fil-pjazza quddiem il-bieb tal-Palazz Magisterjali, il-Belt, bejn it-Tezor u l-Konservatorju. Bħala zieda li de Soldanis aktarx għamel żmien wara, jgħidilna li aktar tard din id-drawwa nqatgħet.

Kuntrarjament għal dak li għamel Vassalli fil-*Lexicon*, fid-*Ġamma* de Soldanis ma dahħalx biss kliem ta' nisel semitiku iżda dahħal ukoll kliem ta' nisel Taljan. Bid-*Ġamma* u bil-grammatika – u allura bl-alfabett Malti b'karattri Latini – de Soldanis kien jemmen li ta soluzzjoni għall-problema li kien hemm fi żmienu għall-mod kif kienu jiġu mgħallma l-Latin u t-Taljan, fejn studenti li ma kinux midħla ta' dawn l-ilsna barranin kellhom jitgħallmuhom bil-Malti mingħajr ma kienu jifhmu eżatt x'qed jitgħallmu u għaldaqstant il-livell tat-tagħlim tat-Taljan u l-Latin kien jibqa' baxx. Iżda bis-saħħa tad-*Ġamma*, il-Kanonku Għawdxu kien jemmen li qed jgħin lill-istudenti tat-Taljan u l-Latin jifhmu aħjar il-kliem ġdid li kienu jiltaqgħu miegħu (Cassar Pullicino 2010: 30-31).

Traduttur

Bis-saħħa ta' ittra li de Soldanis bagħat lil habibu Ignazio Saverio Mifsud fil-25 ta' Frar 1755, nafu li de Soldanis kien qed ihejji d-*Ġamma* u edizzjoni ġdida tal-grammatika li kien ħareġ fl-1750 magħrufa l-aktar bħala *Nuova Scuola dell'antica lingua punica scoperta nel moderno parlare Maltese e Gozitano*⁵ (il-Manuskritt nru 144 tal-Biblijoteka Nazzjonali) (Cassar Pullicino 1947: 99-100). F'dan ix-xogħol, li minkejja jidher li tlesta għall-istampa qatt ma ġie ppubblikat, insibu t-traduzzjoni mil-Latin għall-Malti tal-*Miserere* (is-Salm 50) u tal-Litanija tal-Madonna. Insibu wkoll il-qlib mit-Taljan għall-Malti tal-Missierna u tal-ieħor (Cassar Pullicino 1980: 3). It-traduzzjoni tal-*Miserere* mil-Latin għall-Malti nsibuha fil-paġni 315-316 u tidher fuq żewġ kolonni: fuq ix-xellug naraw il-verżjoni bil-Latin u fuq il-lemin naraw dik bil-Malti ta' de Soldanis. Cassar Pullicino jgħidilna li “Għad li t-traduzzjoni ma fihix mertu letterarju kbir, de Soldanis fejn seta' pprova jinqeda bir-rima biex jikseb l-effetti li xtaq, għalkemm minnhom infishom is-Salmi joqogħdu aktar fuq l-effett ritmiku milli fuq ir-rima”. Cassar Pullicino jkompli jgħidilna li “xi drabi t-test Malti huwa parafrasi, u f'xi versi l-awtur jitbiegħed sewwa mil-Latin tal-orijinal” (1980: 3-4). Minkejja dan, Cassar Pullicino jqis din it-traduzzjoni ta' “importanza storika” (1980: 5).

⁵ It-titlu proprja hu *Nuova Scuola dell'antica lingua punica scoperta nel moderno parlare Maltese e Gozitano aperta agli studenti Maltese e Forestieri del Caneo Gian Francesco Agius – Parte Prima e Seconda – Seconda edizione cresciuta e corretta dall'autore.*

Il-versi 3 u 4 mis-Salm 50 mqabbla ma' traduzzjonijiet ohra ⁱ				
It-traduttur	It-traduzzjoni	Is-sors u s-sena		
Bil-Malti tal-lum	Ikollok ħniena minni, o Alla, fi tjubitek; fil-kobor tal-ħniena tiegħek ħassar ħtijieti. Aħsilni kollni mill-ħtija tiegħi; naddafni mid-dnub tiegħi.	Il-versi 3-4 mis-Salm 51: meħuda minn www.laikos.org		
De Soldanis	<p style="text-align: center;">MISERERE (Psal. 50)</p> <table border="0"> <tr> <td style="vertical-align: top;"> <p>1. Miserere mei, Deus, secundum magnam misericordiam tuam.</p> <p>2. Et secundum multitudinem miserationum tuarum dele iniquitatem meam.</p> <p>3. Amplius lava me ab iniquitate mea, et a peccato meo munda me.</p> </td> <td style="vertical-align: top;"> <p>1. Henn menni, Mulejja U bel-ħniena kbira tiegħak ħares lejja,</p> <p>2. Bel-ħniena kbira tiegħak, tenni fija biex teċkien el-kufrija menni. (U bħall-kburija tal-ħniena tiegħak qabbeżli l-ħżunija tiegħi).</p> <p>3. Żid bel-ħniena u aħselni u med-dnub ent naddafni. (Aħselni ezjed, u naddafni mell-ħżunija u med-dnub tiegħi).</p> </td> </tr> </table>	<p>1. Miserere mei, Deus, secundum magnam misericordiam tuam.</p> <p>2. Et secundum multitudinem miserationum tuarum dele iniquitatem meam.</p> <p>3. Amplius lava me ab iniquitate mea, et a peccato meo munda me.</p>	<p>1. Henn menni, Mulejja U bel-ħniena kbira tiegħak ħares lejja,</p> <p>2. Bel-ħniena kbira tiegħak, tenni fija biex teċkien el-kufrija menni. (U bħall-kburija tal-ħniena tiegħak qabbeżli l-ħżunija tiegħi).</p> <p>3. Żid bel-ħniena u aħselni u med-dnub ent naddafni. (Aħselni ezjed, u naddafni mell-ħżunija u med-dnub tiegħi).</p>	L-ewwel versi tas-Salm 50* kif traskritti minn Cassar Pullicino (1980: 6). De Soldanis aktarx qaleb il-Miserere fl-1755. Tal-parenteżi hija traduzzjoni alternattiva tal-istess versi mogħtija minn de Soldanis.
<p>1. Miserere mei, Deus, secundum magnam misericordiam tuam.</p> <p>2. Et secundum multitudinem miserationum tuarum dele iniquitatem meam.</p> <p>3. Amplius lava me ab iniquitate mea, et a peccato meo munda me.</p>	<p>1. Henn menni, Mulejja U bel-ħniena kbira tiegħak ħares lejja,</p> <p>2. Bel-ħniena kbira tiegħak, tenni fija biex teċkien el-kufrija menni. (U bħall-kburija tal-ħniena tiegħak qabbeżli l-ħżunija tiegħi).</p> <p>3. Żid bel-ħniena u aħselni u med-dnub ent naddafni. (Aħselni ezjed, u naddafni mell-ħżunija u med-dnub tiegħi).</p>			
Cleardo Naudi ⁱⁱ	<p style="text-align: center;">SALM. L.</p> <p style="text-align: center;">Ħnyna mynni jkolloq, ja Alla, bħal ma kbira hi yl ħnyna tinak.</p> <p style="text-align: center;">U bħal bosta ma huma ly nmejjel tal ħnyna tinak barra nefħi yl ħtia tini.</p> <p style="text-align: center;">Aħsynni ukol aktar myl ħtia tini, u naddafni myd-dnub tini.</p> <p style="text-align: center;">Ħalýuq nauraf jýna yl ħtia, u yd-dnub tini qýned dejjem qoddými.</p>	L-ewwel versi tas-Salm 50* kif migjuba fi <i>Ktyb yl qari fuq bosta huejjeg mahtura myn kotba Kattolici</i> (1832: 130).		

ⁱ F'ċerti edizzjonijiet dan is-salm jidher bħala s-Salm 50 u f'edizzjonijiet ohra jidher bħala s-Salm 51. Dan għaliex f'xi edizzjonijiet is-salmi jingħaddu skont il-Bibbja Lhudija, li mis-Salm 10 sas-Salm 147 hi dejjem wiehed 'il quddiem mill-verżjoni Griega u mill-Vulgata. Ir-raġuni hi li s-Salm 9 tal-Bibbja Griega, fil-Bibbja Lhudija jinqasam fis-Salmi 9 u 10. Min-naħa l-oħra, is-Salmi 146 u 147 tal-Bibbja Griega jingħaqdu f'Salm wiehed, is-Salm 147 tal-Bibbja Lhudija.

ⁱⁱ Cassar Pullicino (1980: 3) jgħid li dawn is-salmi f'dan il-ktieb inqalbu minn Naudi iżda Cassar jgħidilna: "L-awtur ta' dan ix-xogħol [il-ktieb] għadu mhux magħruf; probabbilment kien Dr Cleardo Naudi, iżda hawn min jgħid li hu ta' Vassalli." (*L-Istorja tal-Ilsien Malti*: il-websajt ufficjali tal-Akkademja tal-Malti). Bis-saħħa ta' sorsi differenti Vella jagħti tliet possibilitajiet: jista' jkun li dan il-ktieb hu ta' Naudi, jista' jkun ta' Vassalli u jista' jkun ukoll li la hu ta' wiehed u lanqas tal-ieħor (2005: 22).


* In-numri tal-versi li qed jidhru hawn ma jikkorrispondu ma' ebda kodifikazzjoni Biblika regolari.

Richard Taylor	<p style="text-align: center;">SALM. L.</p> <p><i>Ġibhli id-dnub il għamei ma Bethsabee, u il katia ta Urie, ma jllilobx mahfra bid-gebbat, iżda b'ruh malchura, u kalb imghafja.</i></p> <table style="width: 100%; border: none;"> <tr> <td style="width: 50%; vertical-align: top;"> <p style="text-align: center;">1.</p> <p>Miserere mei Deus, secundum magnam misericordiam tuam.</p> <p style="text-align: center;">2.</p> <p>Et secundum multitudinem miserationum tuarum, dele iniquitatem meam.</p> <p style="text-align: center;">3.</p> <p>Amplius lava me ab iniquitate mea: & a peccato meo munda me.</p> <p style="text-align: center;">4.</p> <p>Quoniam iniquitatem meam ego cognosco: & peccatum meum contra me est semper.</p> </td> <td style="width: 50%; vertical-align: top;"> <p style="text-align: center;">1.</p> <p>Hniema icollox bauna minni Ja Muleja Alla għazis: U chif hnientech bosta cbira Hniema nitlob minnech fis.</p> <p style="text-align: center;">2.</p> <p>Chif il cotra ta mogħdritech Jen nitlobec tiekaf mighi: Ekred fis minn geusa fia Dan il hazen collu tighi.</p> <p style="text-align: center;">3.</p> <p>Ahhsilni iżied minn htijieti Li għamilt kalb uisk hżunia: U minn dnubi ucoll naddafni Illi imrecchen għadu fia.</p> <p style="text-align: center;">4.</p> <p>Għax htijieti l' coll chemm huma Jen nistkarrhom ja Muleja: U id-dnub tighi nilmhu dejjem Kighed haun koddjem għainejja.</p> </td> </tr> </table>	<p style="text-align: center;">1.</p> <p>Miserere mei Deus, secundum magnam misericordiam tuam.</p> <p style="text-align: center;">2.</p> <p>Et secundum multitudinem miserationum tuarum, dele iniquitatem meam.</p> <p style="text-align: center;">3.</p> <p>Amplius lava me ab iniquitate mea: & a peccato meo munda me.</p> <p style="text-align: center;">4.</p> <p>Quoniam iniquitatem meam ego cognosco: & peccatum meum contra me est semper.</p>	<p style="text-align: center;">1.</p> <p>Hniema icollox bauna minni Ja Muleja Alla għazis: U chif hnientech bosta cbira Hniema nitlob minnech fis.</p> <p style="text-align: center;">2.</p> <p>Chif il cotra ta mogħdritech Jen nitlobec tiekaf mighi: Ekred fis minn geusa fia Dan il hazen collu tighi.</p> <p style="text-align: center;">3.</p> <p>Ahhsilni iżied minn htijieti Li għamilt kalb uisk hżunia: U minn dnubi ucoll naddafni Illi imrecchen għadu fia.</p> <p style="text-align: center;">4.</p> <p>Għax htijieti l' coll chemm huma Jen nistkarrhom ja Muleja: U id-dnub tighi nilmhu dejjem Kighed haun koddjem għainejja.</p>	L-ewwel versi tas-Salm 50* kif migjuba fi <i>Ctieb is-Salmi tas-Sultan David u il Cantici</i> (1846: 113).
<p style="text-align: center;">1.</p> <p>Miserere mei Deus, secundum magnam misericordiam tuam.</p> <p style="text-align: center;">2.</p> <p>Et secundum multitudinem miserationum tuarum, dele iniquitatem meam.</p> <p style="text-align: center;">3.</p> <p>Amplius lava me ab iniquitate mea: & a peccato meo munda me.</p> <p style="text-align: center;">4.</p> <p>Quoniam iniquitatem meam ego cognosco: & peccatum meum contra me est semper.</p>	<p style="text-align: center;">1.</p> <p>Hniema icollox bauna minni Ja Muleja Alla għazis: U chif hnientech bosta cbira Hniema nitlob minnech fis.</p> <p style="text-align: center;">2.</p> <p>Chif il cotra ta mogħdritech Jen nitlobec tiekaf mighi: Ekred fis minn geusa fia Dan il hazen collu tighi.</p> <p style="text-align: center;">3.</p> <p>Ahhsilni iżied minn htijieti Li għamilt kalb uisk hżunia: U minn dnubi ucoll naddafni Illi imrecchen għadu fia.</p> <p style="text-align: center;">4.</p> <p>Għax htijieti l' coll chemm huma Jen nistkarrhom ja Muleja: U id-dnub tighi nilmhu dejjem Kighed haun koddjem għainejja.</p>			
M. A. Camilleri ⁱⁱⁱ	<p style="text-align: center;">Salm li. <i>Miserere mei, Deus.</i></p> <p>HENN ħalia, Ya Alla, kif n-hi hnientek: kif n-hi il kotra ta' moċdrietek nehhi il htiyiet tiċi.</p> <p>2 Ahselni ta'ye b ta'ye b minn hżuniti: u naddafni minn dnubi.</p> <p>3 Āaliesh yena nistqarr htiyieti: u id dnub tiċi de'jem hu qoddiemi.</p> <p>4 Āalik wahdek yena dnibt, u deni ħamelt qoddiemek: sabiesh mseddaq tkun fil kliem tiċek, u safi tkun f' ħamil haqqek.</p>	L-ewwel versi tas-Salm 50* kif migjuba fi <i>Kiteb it-Talb ta' Aalenia, u tal-Āoti tas-Sagramenti u tar-Riti u Chirimonyl tal-Knisya, fuq id-Drawa tal-Knisya Mwachhda ta' l' Inghilterra u ta' l' Irlanda: flimkien mas-Salteryū ew is-Salmi ta' David</i> (1845).		
Giovanni Falzon ^{iv}	<p style="text-align: center;">SALM 51</p> <p><i>David jistkarr dnubu u jitlob l'Alla li jahfirli u li ibiddillu kalbu.</i></p> <ol style="list-style-type: none"> 1 Henn għalija, ja Alla, chif hnientech; Chif il cotra ta mghodrijtech, hassar htijeti. 2 Ahsilni għal collox minn hżuniti, U naddafni minn dnubi. 3 Għaliex jena naf bl'għamil hazin tighei, U dnubi dejjem kuddiemi. 4 Jena dnibt contra tighech biss, U għamilt dac li ma thobbx; 	L-ewwel versi tas-Salm 50* kif migjuba f' <i>Il Ctieb tas-Salmi</i> (1926: 59) British and Foreign Bible Society.		

ⁱⁱⁱ Ismu ma jidhri fil-ktieb imma nafu fiċ-ċert li Mikiel Anġ Camilleri hu t-traduttur ta' dan il-ktieb u kulma fih: ara *l-aċċent* Nru 15 p. 32.

^{iv} “Dan il-ktieb, stampat Londra, ma fih imkien l-isem tat-traduttur, iżda mill-korrispondenza ta' dik is-Soċjetà [British and Foreign Bible Society] nafu li t-traduttur kien Giovanni Falzon, Malti li dik il-ħabta kien joqghod Tuneż.” Ara *l-aċċent* Nru 15 p. 32. Nixtieq niringrazzja lis-Sa Mary Samut Tagliaferro tal-Melitensia tal-Librerija tal-Università ta' Malta talli għinitni nsib dan il-ktieb.

* In-numri tal-versi li qed jidhru hawn ma jikkorrispondu ma' ebda kodifikazzjoni Biblika regolari.




Paġna mill-Manuskritt 144 tal-Bibljoteka Nazzjonali ta' Malta li fiha t-traduzzjoni mit-Taljan tal-Missierna, l-Ave Maria u l-Kredu. Dan ir-ritratt hu minn sett ta' erbgha li, bhala manuskritt, qed ingibu fid-dieher għall-ewwel darba. Hajr lis-Sa Maroma Camilleri, deputy librarian tal-Bibljoteka Nazzjonali, li għaddithomlna.

Il-Missierna u talb iehor maqlub għall-Malti


Fost it-talb li hemm maqlub għall-Malti nsibu l-Missierna, maqluba mit-Taljan. Fi studju ta' tqabbil tat-traduzzjonijiet varji ta' din it-talba tant importanti għall-Insara, Cassar jgħidilna li: “Agius de Soldanis jidher li kien l-ewwel wieħed li nqeda bil-formula ‘la ddaħħalniex’ (bix-x tan-negattiv, anki jekk jagħtiha sc a la Taljana).” Cassar isemmi wkoll l-influwenza Taljana li tidher ukoll fi-użu tal-gl (flok -lj-) fil-kelma koglum (għal ‘kuljum’) (2013: 73).

Maqlubin mit-Taljan għall-Malti nsibu wkoll l-Ave Maria, il-Kredu, is-Salve Regina u l-Att tal-Fidi, l-Att ta' Speranza u l-Att ta' Karità. Il-Litanija tal-Madonna nsibuha maqluba mil-Latin. Dawn jinsabu fil-Lezzjoni XLIV taħt it-titlu ‘*Orazioni da sapersi a memoria da qualunque Cristiano Cattolico, con altre prazioni divote in lingua Maltese*’.




<p>Traskrizzjoni tal-Missierna ta' Agius de Soldanis</p>	<p>Il-Missierna kif tinghad illum (mill-websajt laikos.org)</p>	<p>Il-Missierna bit-Taljan (mill-websajt https://it.wikipedia.org)</p>
<p>Messierna li ent fe Smeuiet, jek kaddes esmek, tigi e Saltnatek, u Saltna Tighak ikun li tri tent, kif fe Sema hekkda flart. Chobzna ta koġfum, alihulna e lum, u achfrelna dnubietna, kif ahhna n-ach-Fru leI min chata ghalina U le dachalniess fe tagrif Ezda achlesna me deni. Hek hua.</p>	<p>Missierna li inti fis-smewwiet, jitqaddes ismek, tigi saltnatek, ikun li trid int, kif fis-sema hekkda fl-art. Hobzna ta' kuljum, agħtina llum, aħfrilna dnubietna, bħalma naħfru lil min hu hati għalina, la ddaħħalniex fit-tigrib, izda ehlisna mid-deni.</p>	<p>Padre nostro, che sei nei cieli, sia santificato il tuo nome, venga il tuo regno, sia fatta la tua volontà, come in cielo così in terra. Dacci oggi il nostro pane quotidiano, e rimetti a noi i nostri debiti come noi li rimettiamo ai nostri debitori, e non ci indurre in tentazione, ma liberaci dal male.</p>

Parti mil-Litanija tal-Madonna



Traskrizzjoni tal-Litanija		Il-Litanija kif tinghad illum		Il-Litanija bil-Latin	
<p>Om Gesukristu, Om tal-gkrazia t-Alla, Om tal endafa, Om ta scubia, Om kat memsusa, Om kat mtabgħa Om tal mħhabba, Om tal ghageb, Om ta' min ħlakna, Om ta' min hlesna/salvana, Scebba kollok ghakal, Scebba ta min jati elkima, Scebba ta min ifahhrek, Scebba Kauua, Scebba hhanina, Xebba ta' min tafdak, Mera tal-hhak, Maghkad tal-għerf, Bedu tal-ferhh tagħna,</p>	<p>Itlob għalina.</p>	<p>Omm ta' Kristu, [Omm il-Knisja,] Omm tal-grazzja t'Alla, Omm l-izjed safja, Omm l-izjed nadifa, Omm u xebba, Omm bla tebgħa, Omm li tisthoqq l-imhabba, Omm tal-ghageb, [Omm tal-parir it-tajjeb,] Omm ta' min ħalaqna, Omm ta' min salvana, Xebba kollok għaqal, Xebba li tisthoqq kull qima, Xebba li tisthoqq kull fohrija, Xebba kollok setgħa, Xebba kollok ħniena, Xebba dejjem marbuta ma' Alla, Mera tal-qdusija, Tron tal-għerf, Bidu tal-ferhh tagħna,</p>	<p>Itlob għalina.</p>	<p>Mater Christi, [Mater Ecclesiae,] Mater Divinae gratiae, Mater purissima, Mater castissima, Mater inviolata Mater intemerata, Mater amabilis, Mater admirabilis, [Mater boni Consilii,] Mater Creatoris, Mater Salvatoris, Virgo prudentissima, Virgo veneranda, Virgo praedicanda, Virgo potens, Virgo clemens, Virgo fidelis, Speculum iustitiae, Sedes sapientiae, Causa nostrae laetitiae,</p>	<p>Ora pro nobis.</p>

Is-Salve Regina



<p>Traskrizzjoni tas-Salve Regina ta' de Soldanis</p>	<p>Sliem ghalik, Sultana om tal chniena, hhaja, hhleua u tama taghna, Sliem ghalik, Lilek enghaitu, ahna, turufnati ulied Eva. Lilek netniehdu, nebku, u n-olfku f dan el ujet ta dmuhh. Eia mela Avukata taghna dauar leina dawk el ghanein tighak tal hhniena u dan Gesu frot embierek tal guf men tighak urina wara] o turufnament taghna, o hhanina, o pia, o hhleua Vergni Maria.</p>	
<p>Verzjoni tas-Salve Regina li nstabet f' manuskritt tas-sekli 17-18 fl-arkivju tal-kunvent tal-Karmelitani fl-Imdina (Camilleri, 2016: 8)</p>	<p>Slema helic Soltana hom el hniena. heija hleuua, u tama taħna slema helic. Lilec enghaitu elli hannna ulet Eua micuccijn mel Genna ta lart. helilek netnehdu, u nepcu fi edana allhut men tal becha. ei emmela avocata taħna dauar leina edauc elhainein tehec ethinen. uara eliarar eliasar taħna feith ó hanina ó helua Virgini Maria urina el Gesu frut emberic tel giuf men tehec.</p>	
<p>Is-Salve Regina kif tinghad illum (laikos.org)</p>	<p>Sliem ghalik, Sultana, omm tal-hniena, hajja, hlewwa u tama taghna. Sliem ghalik, lilek inghajt, ahna, turufnati, ulied Eva. Lilek nitniehdu, ahna li nibku u nolfku f dan il-wied tad-dmugh. Ejja mela, avukata taghna; dawwar lejna dawk l-ghajnejn tieghek tal-hniena. Urina, wara dan it-turufnament, lil Gesu frott imbierek tal-guf tieghek, o hanina, o pija, o helwa, Vergni Marija.</p>	

Id-djalogi maqlubin mill-Malti ghat-Taljan

Fl-istess edizzjoni mhux ippubblikata tal-grammatika nsibu wkoll il-famuži djalogi folkloristiċi miktubin bil-Malti minn de Soldanis innifsu, bi traduzzjoni bit-Taljan hdejhom. Traskrizzjoni sħiħa ta' dawn id-djalogi tagħtiha Rosabelle Carabott f' *'De Soldanis – An eighteenth century intellectual'*. Dawn id-djalogi jagħtuna hjiel tal-hajja soċjali tal-Maltin tat-tieni nofs tas-seklu 18. F' *Della Lingua Punica* li de Soldanis ippubblika fl-1750 kien hareġ tnejn oħrajn bħalhom imma iqsar. Cassar Pullicino, dak li kixifhom fl-1947, jgħidilna li s-siwi ta' dawn id-djalogi qiegħed fil-fatt li: “(a) huma miktubin b'Malti idjomatiku għall-aħħar li nistgħu nqisuh bħala mera ta' kif kienu jtkellmu n-nies tal-poplu f'nofs is-seklu tmintax; (b) jixhtu dawl kbir fuq il-hajja, ix-xogħol, is-snajja' u d-drawwiet Maltin ta' dak iż-żmien, u (ċ) juruna għidut u kliem li llum jew mietu jonkella nbidlu u nafuhom xort'oħra” (1947: 100). Fl-1971 dawn id-djalogi nqalbu għall-Ingliż u ġew ippubblikati minn David R. Marshall, li jqishom ta' importanza kbira anki minħabba raġunijiet lingwistiċi u soċjokulturali (1971: 1).

Annone Cartaginese

Fl-1746 de Soldanis kien kiteb li l-Malti kien ġej mill-Għarbi – minn Għarbi maħlul u mħallat. Izda ftit wara li kiteb dan, il-Kanonku Għawdx i biddel il-pożizzjoni tiegħu u beda jgħid li l-Malti ġej mill-Puniku. Biex isostni din il-fehma fl-1757 hareġ l- *'Annone Cartaginese'*⁶ (Ciappara, 2010: 44).


⁶ It-titlu proprja hu *Annone Cartaginese cioè vera spiegazione della I scena dell'atto V della commedia di M. A. Plauto in Poenulo fatta colla lingua moderna Maltese o sia l'antica Cartaginese* (Ruma, 1757).



Iż-Żjara, il-pittura ta' Antoine Favray fil-Mużew Nazzjonali tal-Arti. *'Id-Djalogi ta' De Soldanis'* u l-pitturi ta' Favray għandhom similaritajiet kbar.

Dan kien ktieb ta' 132 paġna u skont Cachia “ktieb fjask mill-akbar li qatt deħru” (1994: 96). Fih de Soldanis qaleb għall-Malti ta' zmienu xi sentenzi li Hanno jlissen bil-Puniku fil-hames att tal-kummiedja *'Poenulus'* (*'Il-Kartaginiż iż-Żgħir'* jew *'Il-Puniku ż-Żgħir'*). Il-kummiedja hija tad-drammaturgu Ruman Titus Maccius Plautus (madwar 254-184 QK). Cachia jsejjaħ din it-traduzzjoni “taparsi” u jsostni li “hija hekk imgebbda li bil-Malti stess bil-kemm tiftiehem, u trid thares lejn dak li [de Soldanis] kiteb bit-Taljan biex tifhem x'qed jgħid. Imbagħad ma hemm ebda

korrispondenza bejn il-Malti ta' de Soldanis u l-Puniku ta' Hanno" (1994: 97). Li de Soldanis ma tax traduzzjoni tajba nafuh kemm mit-traduzzjonijiet li saru tul iż-żmien (għall-Ingliż u ilsna oħra) kif ukoll mit-traduzzjoni libera ta' xi wħud minn dan il-kliem Puniku minn Plautus stess fil-bidu tal-ewwel att. Cachia jgħid li "De Soldanis ma riedx jammetti li Plautus ħallielna traduzzjoni tal-ewwel għaxar versi Puniċi u għalhekk ma tax kasha. Barra minn hekk, de Soldanis ma ndunax li ż-żewġ verżjonijiet tal-kliem Puniku jfissru bejn wiehed u ieħor l-istess, u għalhekk haseb li t-tieni verżjoni hija kontinwazzjoni tad-diskors ta' Hanno, u flok għaxar versi, poġġa f'ħalq Hanno 16-il vers" (1994: 97).




Xi taghrif dwar de Soldanis

Giovanni Pietro Francesco Agius de Soldanis tweled ir-Rabat, Għawdex, fil-31 ta' Ottubru 1712. Studja l-Latin u lingwi oħra f'Malta u ta' 17-il sena laħaq Kanonku tal-Knisja Kolleġjata ta' Għawdex meta kien għadu ma giex ordnat saċerdot. Studja l-filosofija u t-teologija fil-Kulleġġ tal-Ġizwiti, il-Belt. Iggradwa fil-liġi mill-Università ta' Padova, l-Italja. Kien membru ta' mill-anqas erba' akkademji Taljani li minnhom kien igawdi stima kbira u kien iżomm korrispondenza kontinwa ma' wħud mill-membri tagħhom. Fl-1763 inħatar l-ewwel librar tal-Biblijoteka Nazzjonali. Miet fit-30 ta' Jannar 1770 (Cassar Pullicino, 2010: 1). Fost il-ħafna

xoghlijiet li kiteb insibu '*Il Gozo antico-moderno e sacro-profano*', maqlub għall-Malti minn Dun Ġużepp Farrugia u ppubblikat bħala '*Għawdex bil-Ġrajja Tiegħu*' mill-Istamperija tal-Gvern f'żewġ volumi: l-ewwel volum fl-1936 u t-tieni volum fl-1953. Edizzjoni facsimile taż-żewġ volumi giet ippubblikata f'volum wiehed fl-1999. Fl-istess sena Dun Anton Mercieca ħareġ traduzzjoni bl-Ingliż tal-verżjoni Maltija bħala '*Gozo: Ancient and Modern*' (Cassar Pullicino, 2010: 150).

L-istoriku eminenti, il-Prof. Frans Ciappara, jiddeskrivi lil de Soldanis bħala "a walking encyclopaedia". Jirrimarka li f'kitbietu de Soldanis kien ta' spiss jorbot ħsibijietu mal-argumenti tal-kittieba l-oħra li kien jistudja. Isejjahlu wkoll "bookworm" u jirrimarka kemm kien iħobb jikteb. Il-librerija kien jiftahha għall-oħrajn ukoll, u kienet imkien fejn kienu jiltaqgħu l-istruwiti. Il-kobor tiegħu kien impressjona lin-nies ta' zmienu u jimpressjona lilna, illum (2010: 36).



© Daniel Cilia

Bibliografija

- Agius Sultana, Gianfrangesku. *Damma tal Kliem Kartaginis mscerred fel fom tal Maltin u Ghaucin*. Editjat minn Rosabelle Carabott. (Pubblikazzjoni tad-Dipartiment tal-Malti tal-Università ta' Malta bi shab ma' Heritage Malta, l-Akkademja tal-Malti, il-Kunsill tal-Malti, BPC International, RIDT, il-Biblijoteka Nazzjonali u l-Ministeru ta' Għawdex.) Firenze: Baroni & Gori, 2016.
- Cachia, Lawrenz. *L-Ilsien Malti – Il-Bieraħ u l-lum*. Malta: Sensiela Kotba Soċjalisti, Maħruġ mid-Dipartiment tat-Tagħrif tal-Partit tal-Haddiema, 1994.
- Camilleri, Charlò. “‘Slema helic Soltana’: Talba f’Instruzione de’ Capellani e specialmente de’ Geroslimitani – Volum manuskritt fl-Arkivju tal-Karmelitani fl-Imdina.” *L-Arkivju* 7 (2016): 3-10.
- Carabott, Rosabelle. “De Soldanis Dialogues.” *De Soldanis – An eighteenth century intellectual* 6 (2012): 101-111.
- Cassar Pullicino, Ġuzè. “De Soldanis: A Bibliography.” *Journal of Maltese Studies – Essays on de Soldanis* 27 (2010): 141-160.
- Cassar Pullicino, Ġuzè. “De Soldanis: approaches to a biography.” *Journal of Maltese Studies* 27 (2010): 1-34.
- Cassar Pullicino, Ġuzè. “Id-Djalogi ta’ De Soldanis.” *Il-Malti* 23 (1947): 99-125.

- Cassar Pullicino, Ġuzè. “Traduzzjoni tal-‘Miserere’ minn De Soldanis.” *Il-Malti* 56 (Settembru-Diċembru 1980): 3-8.
- Cassar, Mario. “Il-Pater Noster bl-Ilsien Malti: Storja lingwistika.” *Symposia Melitensia* 9 (2013): 63-92.
- Ciappara, Frans. “De Soldanis and the Maltese Pre-Enlightenment.” *Journal Maltese Studies – Essays on de Soldanis* 27 (2010): 1-70.
- Eco, Umberto. *Experiences in Translation*. Toronto: University of Toronto Press, 2001.
- Gatt, Ġuzè. “Il-Kanonku Agius de Soldanis – Kittieb tal-Ewwel Grammatika Maltija (1750).” F’*Il-Malti – Rivista tal-Akkademja tal-Malti – Xoghlijiet magħżula ta’ Ġuzè Gatt – Hargha Speċjali LXXXI 2010*, editjat minn Toni Cortis, Reno Fenech, Olvin Vella, u William Zammit, 88-100. Malta: Akkademja tal-Malti flimkien mal-Klabb Kotba Maltin, 2010.
- Kiteb it-Talb ta’ Áalenia, u tal-Áoti tas-Sagramenti u tar-Riti u Chirimonyl tal-Knisya, fuq id-Drawa tal-Knisya Mwahhda ta’ l’ Ingilterra u ta’ l’ Irlanda: flimkien mas-Salteryü ew is-Salmi ta’ David*. Malta: Fli stamperia ta’ M. Weiss, 1845.
- Ktyb yl qari fuq bosta huejjeg mahtura myn kotba Kattolici*. Malta, 1832.
- Marshall, David R. “A Social and Historical Commentary on ‘The Dialogues’ of De Soldanis.” *Journal of Maltese Studies* 6 (1971): 1-33.
- Taylor, Richard. *Ctieb is-Salmi tas-Sultan David u il Cantici*. Malta, 1846.
- Vella, Biagio. “A brief study of the Latin in De Soldanis Damma.” *De Soldanis – An eighteenth century intellectual* 6 (2012): 113-119.
- Vella, Olvin. “L-Ilsien Malti u l-Metodisti fl-ewwel nofs tas-Seklu Dsatax – Il-Kotba tal-iskola tal-Metodisti.” *Il-Gens Illum* (it-2 ta’ Lulju 2005): 22.

Ivan Said hu traduttur mal-Kummissjoni Ewropea.



<http://ec.europa.eu/dgs/translation/publications/magazines>

Jekk tixtieq tikkontribwixxi f’dan il-bullettin:

l-accnt@ec.europa.eu

Ċaħda

Il-Kummissjoni Ewropea, u kwalunkwe persuna li taġixxi f’isimha, mhumiex responsabbli għall-użu li jsir jew li jista’ jsir mit-tagħrif inkluz f’din il-pubblikazzjoni. Dan il-bullettin mhuwix publikazzjoni uffċjali, u la l-Kummissjoni u lanqas is-servizzi tagħha ma huma marbutin b’xi mod jew ieħor mill-kontenut tiegħu.